

Tifkira  
Ta' gheluq  
L-elf u disa' mitt sena  
Mill-miġja  
Ta' San Pawl  
F'Malta.

Is-Sitt Sena

APRIL - ĠUNJU, 1960

Ghadd 2


*“Super Muros Tuos Jerusalem, Constitui Custodes.”*

LEHEN  
**L-ART IMQADDSA**

QARI  
LI JOHROĠ KULL TLIET XHUR  
MILL-KUMMISSARJAT TAL-QABAR TA' KRISTU  
F'MALTA

Mitbugh ghand “Giov. Muscat & Co. Ltd.” Valletta.





# LEHEN L-ART IMQADDSA

QARI

MAHRUG MILL-KUMMISSARJAT

TAL-QABAR TA' KRISTU

F'MALTA

Is-Sitt Sena

APRIL - ĠUNJU, 1930

Ghadd 2

## X'FIH DAN IL-GHADD

L-Omm tan-Niket (Id-Direzżjoni) ... .. 33

### L-EWWEL TAQSIMA — DAWL

Il Qabar ta' Lażżru (Fr. Salv, O.F.M.)	...	...	...	...	...	...	...	34
Il-Purċissjoni ta' Kull Jum Fil-Qabar ta' Kristu (Elsie)	...	...	...	...	...	...	...	37
Il-Knisja tal-Gebla f'Nazaret (Fra Pietru, O.F.M.)	...	...	...	...	...	...	...	43
L-Ahhar Ghid ta' Ġesù	...	...	...	...	...	...	...	45
Geriku (Dun Anton Tabone)	...	...	...	...	...	...	...	51
Omm Ġesù (Fra Marjanu)	...	...	...	...	...	...	...	53
L-Attijiet bil-Gharbi	...	...	...	...	...	...	...	55

### IT-TIENI TAQSIMA — ĊENTENARJU

Kemm l-Ittra kiteb San Pawl? (P. P. Saydon)	...	...	...	...	...	...	...	56
Il-Qdusija tal-Kotba Mqaddsa fit-Tagħlim ta' Missierna San Pawl (P. Gwidu Schembri, O.F.M.)	...	...	...	...	...	...	...	58
L-Istorja ta' San Pawl	...	...	...	...	...	...	...	60
Ahbarijiet ta' l-Art Imqaddsa	...	...	...	...	...	...	...	63
Requiescant In Pace	...	...	...	...	...	...	...	64

*Direzżjoni:* W. R. P. Nikola Magro, O.F.M., Kummissarju tat-Terra Santa.

*Amministrazzjoni:* R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Ġiezu, il-Belt.



# L-OMM TAN-NIKET

Fil-belt imqaddsa ta' Ġerusalem, l-imkien li fih iż-żawwari jhoss qalbu tingħafas, huwa l-Kalvarju; imma l-aktar li jagħsarlu qalbu u jġiegħlu joħroġ dmugh minn għajnejh huwa n-naqra t'artal żgħir, bejn iż-żewġ artali kbar, il-wiehed ta' fejn Ġesù kien imsallab u l-iehor ta' fejn radd Ruħu fuq is-salib, li fuq dal-artal żgħir tinsab is-sura mezzu bust ta' Marija Omm tan-Niket, jew il-Madonna tal-Qalb Minfuda. Ir-Rhieb Franġiskani għassiesa ta' dak l-imkien imqaddes kienu fehmu li jkaraq wisq li l-Omm ta' Ġesù tkun hemm ma' ġenb Binha waqt li kien ibati u jmut, imnikkta taħt is-salib tiegħu.

U tassew Marija waqfet hađa Binha fil-mewt kif kienet imxiet miegħu fil-ħajja. Maħtura sa minn qabel iż-żmenijiet bħala sieħba fil-ħidma fed-dejja ta' Binha, ma setgħetx tonqos li ma tkunx hemm ukoll fejn kellu jkun mitmum l-aqwa xogħol tiegħu. Fuq il-Blata tal-Golgota Ġesù kien midbuh u Marija, Ommu, sehbūtu fit-temma tal-fidwa. B'idejha għolliet 'il fuq lil Binha, imsawwar mid-demem Vergni tagħha, bħala debha, b'ieira iraqquad il-għadab tal-Missier għalēna, li miegħu konna midjiena, ukoll jekk din il-għotja timla bin-niket il-qalb ta' Omm, tagħha.

U fuq dan l-artal ċkejken aħna għandna nfittaw l-Messija Feddej tagħna. Hemm, f'dik il-Qalb minfuda ta' Marija, li kienet tat lil Kristu l-ħajja ta' dil-art, insibu l-għajn li tfaɛwar bl-ilma tal-Grazzja qaddisa, li taħsel u tisfi lil ruħna mtebbgħa bid-dnubiet. Wieqfa b'qalbha minfuda taħt is-salib, issieheb lil Binha fit-twila agonija, fil-waqt li l-għażiż demmu jcar-car għal fidwa tal-erwieħ. Mifnija bin-niket, quddiem għajnejha tarah imut... tisma' l-aħħar għajta tiegħu... tarah imejjel rasu u jrodd l-aħħar nijs ta' ħajtu... fil-ħin li qalbu tkun imċarrta mil-lanza tas-suldat. Iżda malli ġewwa dirgħajha kellha 'l Binha Ġesù mejjet, in-niket u s-sogħba tagħha laħqu l-akbar qjies li tista' gġarrab ħlejqa.

Hemm hi s-Sultana tal-Martri! Marija, b'Ġesù Binha mejjet fi ħdanha; b'rasu mitluqa fuq qalbha; b'xagħru mħabbel u mvarrab bil-għaraq u d-dmija, xbinu mtaqqab b'x-xewk, fomm u mbeaxxaq u għajnejh magħluqa; idejha u riglejha minfuda u sidru mißtuh u jniaxxi d-dmija. Liema Mara qatt laħqet din il-quċcata tan-niket? U bħal ma żammet f'qalbha għal bqija ta' ħajjitha kollha l-kliem u l-egħmil ta' Binha, l-iżjed li żammet quddiem għajnejha t-tifkira ħarxa tat-tbatijiet u l-mewt tiegħu.

Hemm, f'dik is-sura fuq l-artal ċkejken tal-Kalvarju, jidhru bħala f'mera t-tbatijiet ta' Ġesù l-Feddej tagħna. F'dak il-Wieċ tal-Omm tan-Niket jidher l-uġvegħ tal-qalb minfuda. F'għajnejha mdemmgħa tidher is-sogħba; f'xofftejha mbeaxxaq l-imrar; u min jaf x'jara kieku wiehed jista' jħares f'qalbha!

Tassew li jekk hija hekk is-sura, kienet wisq aktar minn hekk ir-realtà. Imma hemm, fuq il-Blata tal-Kalvarju, quddiem dik is-sura mqaddsa id-dmugh li joħroġ minn għajnejha jserrah lil qalbna, u n-niket u t-tbatijiet tagħna jihfiefu, u ruħna ssib sliem, u faraġ tas-sema!


ID-DIREZJONI.



L-EWWEL TAQSIMA — DAWL  
**IL-QABAR TA' LAZZRU**

Meta kont Ġerusalem jien, l-eghżēz ġrajja ta' qalbi kienet tkun xi żjara lil xi Mkien Imqaddes miż-żghar, minn dawk li jkunu ftit miżjura, darba jew darbtejn fis-sena. Il-qabar ta' Lażzru jinżar, u ssir qribu bhal naqra ta' festa, darbtejn fis-sena: nhar il-Ġimgha tar-raba' ġimgha tar-Randan, u darba oħra f'Ġunju. U għal dawn iż-żjajjar kont immur jien ukoll, bla nuqqas. Hawn sa naraw ftit, u fuq fuq, kif issir (jew kif kienet issir, għax issa hemm knisja msawra ġmielha qrib il-Qabar ta'

toħroġ minn Ġerusalem, għal Wied ta' Kidron, thalli l-Ġetsemni fil-lemin, titla' telgħa wieqfa wieqfa, tasal fuq iż-Żejtun (il-muntanja) thalli l-kappella ta' Lapsi fuq ix-xel-lug (jew moskija, għax hi tal-Gharab Misilmin, u jum wiehed fis-sena biss tkun tal-Insara), tiġbed lejn Bet-fāġe, u tasal Betanja. Jew tgħaddi minn triq oħra, itwal, imma tehles mit-telgħa l-wieqfa: għax meta taqsam wied Kidron, minn taħt il-Bażilka tal-Ġetsemni, tiġbed mal-lemin, għat-triq ta' Ġerko, dejjem wātja, jew tel-



Betanja — Il-Knisja l-ġdida ta' San Lażzru mibnija mill-Frangiskani fl-1952-1953, li issa f'ha js'iru l-hafliet, jef 'funzjoni'. Tinsab ftit qasab bghid mill-qabar tal-Qaddis.

Lażzru, u l-festa ssir isbah minn ta' meta kont hemm jiena) fil-Ġimgha tar-raba' ġimgha tar-Randan.

Ir-Rhieb Frangiskani, wara l-Quddiesa Konventwali u t-Terza, johorġu mid-Dejr tagħhom u jtilqu lejn Betanja, u magħhom imorru wkoll xi Insara, min ikun irid (għax il-biċċa l-kbira tal-Insara jmorru wara, hekk għal xi s-seba', jew it-tmienja ta' fil-ghodu). Ikun għadu d-dlam, u l-ibwieb ta' kull hadd magħluqa, u nies qisu bahħ.

Betanja qegħda qrib minn Ġerusalem, xi tlitt imjiel bogħod minnha, imma wara Gebel iż-Żejtun, jew Muntanja taż-Żebbuġ. Tista' tmur f'ha minn żewġ triqat: it-triq il-qasira,

għa hafifa, u tasal Betanja, minn taħt ir-raħal; triq ftit itwal mill-oħra, imma ma tgħajjikx wisq.

Hemm hekk, ftit passi bogħod mill-Qabar ta' Lażzru, fi żmieni kien hemm bħal razzett qadim, hafna minnu mġarraf, u xi kamra jew tnejn shah; u ġewwa fihom, xi qaddejja tar-Rhieb joqghodu jhejju l-kafè għall-Frangiskani u għall-Insara li jiġu (għax hekk hi d-drawwa l-qadima f'dawn iż-żjajjar: kull min jiġi għandu l-jedd jiehu kikkra kafè tajba bla ma jhallas flus). Il-Frangiskani jidhlu f'dak ir-razzett, jiehdu l-meh-tieġ għal quddiesa (artal żgħir, donnu kaxxa tinfetaħ u ssir artal, bis-salib u l-karti-glorja u l-kandleri) u




xi banketta. Jarmaw dan l-artal ġewwa l-qabar ta' Lażżru u jibdew il-quddies. Iqaddsu f'żewġ artali, biex niftehmu sewwa: artal minnhom bhal dahla fil-hajt, tal-ġebel. Imma halli nfiehm u naqra kif inhu l-qabar ta' Lażżru, għax hawn l-affarijiet mhux bhal ta' Malta; u jekk ma nfisrux naqra, ma niftehmux.

Mela, l-qabar ta' Lażżru, kif inhu issa, qiegħed taħt għalqa. Il-għalqa hija oġġla mit-triq, u ġewwa l-hajt tal-għalqa hemm il-bieb tal-Qabar.

Kif tidhol minn dal-bieb, issib tarag, dejjaq u mgħawweġ, li fih erba' u għoxrin tarġa, mittieklin, daqs kemm nies niżlu minnhom. Mit-tarag tiġi f'kamra taħt l-art, kbira xi disa t'ixbar, tul u wisa', u fix-xellug, mal-

hajt, bhal artal tal-haġar. Bejn l-artal u l-aħħar tarġa tat-tarag, fl-art, hemm hofra, li trid tinzel ġewwa fiha, timxi rasek baxxuta ma mogħdija dejjaq u qasira (x'tibda tgħidilha?) u tiġi f'kamra oħra iżgħar minn ta' fuq, għax fiha xi sitt ixbar tul u wisa'. Dan huwa l-qabar ta' Lażżru fejn kien ilu midfun erbat ijiem, meta Ġesù qajjmu mill-mewt. Hawn isfel jirtama l-artal tal-għawwied, dak li donnu kaxxa bis-saqajn, u jqaddsu fuq; fil-kamra ta' fuq iqaddsu fuq l-artal al-haġar, billi jarmawh ftit.

Hemm ġew, fil-kamra ta' taħt, billi l-aktar maqgħad Imqaddes, hafna nies milli jiġu minn Gerusalem, jinżlu jisimghu l-quddies u jitqarbnu. Naf li darba, meta kont hemm jien ukoll nisma l-quddies, ilkoll, kien hemm hmistax min-nies għat-tqarbin.



Dehra ta' Betanja. Il-Qabar ta' San Lażżru jinsab taħt il-għalqa fil-lemin tar-ritratt, qrib dak il-kampnar żgħir, ftit 'il fuq minn salib it-toroq.

Betanja — Raheb Franġiskan jaqra l-Evangelju qrib il-bieb tal-Qabar ta' San Lażżru. Il-bieb huwa dak il-baxx, hdejn ir-Raheb liebes l-istola.



Dak li kien iqaddes kien Patri Spanjol u saqsa kemm kien hemm sa jit-qarbnu, u wiehed spanjol ukoll, għadd in-nies u qallu "Quince" (hmistax). Il-Patri ma fehmux sewwa, u wiehed Taljan qallu b'lehen aktar għoli "Kinse", għax iċ-"ċ" Spanjola qabel l-"e" tinstama' bħal "th" Inġliża, imma t-Taljan ilsienu ma kienx idur. Minn dan jidher li l-kamra ta' taħt, il-qabar ta' Lażżru, sewwa, tasa' qisu minn sittax sa għoxrin min-nies.

Għad li hemm hu mkien Imqaddes, xi daqqiet, fih donnu jagħtik id-daħk. Għax minn Gerusalem jiġu wkoll nisa, Gharab u Polakki (il-Polakki, kull fejn imorru l-Frangiskani jmorru warajhom, u laqqmuhom *Le Pie Donne*), uħud minnhom imdahhlin fiż-żmien. Xi wahda min dawn, malli tinzel it-taraġ sieqha tmur hażin, u taqa' fil-hofra li għedna l-ewwel li hemm fl-art. Mela, kif tkun tisma' l-quddies hemm taħt, tisma' hoss u karba, imbagħad tara diehla mara. Imbagħad targa' tisma' hoss u karba, u tara diehla mara oħra wkoll. Minn tnejn sa tlieta ma jonqsux, li jaqgħu hemm matul quddiesa. Jagħtik id-daħk għax biex jidhlu hemm hekk, il-waqa' u l-karba, għan-nisa l-hoxnin, donnhom *conditio sine qua non*. Hemm tajjeb, li l-hofra mhix eghmiqa. Min jaqa' fiha, jindehex, imma ma jweggagħx.

Għal habta ta' xi t-tmienja u nofs Raheb Frangiskan idoqq qanpiena żghira hdejn il-bieb tal-qabar, halli l-Insara li jkunu mxerrda hemm, ġewwa l-għelieqi u taħt is-siġar taż-żebbuġ (hawn jgħidulu *żejtun iż-żebbuġ* li jittiekel) jingabru hada bieb il-qabar ta' Lażżru. Hemm wiehed Frangiskan bl-isPELLizza u l-istola

jaqra l-Evangelju tal-qawma ta' Lażżru bil-Latin, u warajh jaqrah ukoll Raheb Frangiskan bil-Gharbi, biex jifhmuh in-nies tal-pajjiż. Ikun hemm għadd ta' nies sewwa, hafna li jahdmu mal-Frangiskani; għax barra mill-kbar li jmorru hemm għal qima, ikun hemm is-sorijiet Frangiskani bil-bniet iltiema tal-iskola tagħhom, u l-ajkijiet u l-Imghallmin, bit-tfal tal-iskola subien.

Imbagħad minn hemm in-nies jitqassmu tnejn tnejn, ir-Rhieb Frangiskani quddiem, u jimxu għal Betfaġe, fejn Ġesù rikeb fuq il-felu ta' hmara, meta dahal Gerusalem; minn hemm għall-kappella ta' Lapsi, li l-Misilmin jifthuha lill-Insara, li ma għandniex xi nghidu jagħtuhom il-"baqxix". Minn hemm għal Maqdes ta' fejn Ġesù għallem lil Appostli l-Missierna, u mbagħad fin-niżla taż-Żejtun, il-kappella fejn Ġesù beka fuq Gerusalem.

Minn hemm għall-Bażilka tal-Agurnija, fejn hemm il-blata Imqaddsa li fuqha qagħad wiċċu fl-art Ġesù qabel ma qabduh il-Lhud. Imbagħad il-Qabar tal-Madonna li jifthu l-Qassis Grieg, għal "baqxix" ukoll. U minn hemm għal Gerusalem, li kif jidhlu l-bieb tagħha, jmorru jżuru l-Knisja tas-Salahija, li taħtha hemm l-imkien fejn twieldet il-Madonna. Minn hemm imbagħad kull hadd jibqa' sejjer jew għal xogħlu jew id-dar.

Hemm wisq aktar x'wiehed jgħid fuq il-qabar ta' Lażżru, imma daqs hekk il-lum biżżejjed, biex ma niġbdux fit-tul wisq.

FR. SALV, O.F.M.



# Il-Purciġssjoni ta' Kull Jum Fil-Qabar ta' Kristu

Fil-Basilika fejn jinsab il-Qabar għażiż ta' Kristu, kull wara nofs inhar, id-Rhieb Franġiskani jagħmlu Purciġssjoni. Purciġssjoni ġewwa l-Bażilika nfisha, mhux joħorġu barra minnha. Għax bħal ma gie li għedna (1) dil-Bażilika kbira hafna u fiha għadd ta' Tifkiriet tal-Passjoni ta'



Gerusalem — Faċċata tal-Bażilika tal-Qabar ta' Kristu, li fiha ssir il-Purciġssjoni ta' kull jum, imfissra f'dil kitba.

Kristu. Dawn it-tifkiriet iduruhom waqt il-Purciġssjoni u jkantaw, jew jgħannu għana mqaddes, kif jitlob l-imkien. Hawn sa ngħidu ftit kif u fejn issir din il-Purciġssjoni, biex min

għad imur mawra sa Ġerusalem, ikun jaf xi haġa milli sa jara, u min ma jmurx, ikun jaf xi haġa milli jsir hemmhekk (2).

Din il-Purciġssjoni tibda fil-hamsa ta' wara nofs inhar, wara l-Uffizzju tal-Franġiskani. Hawn sa ngħidu xi haġa kif issir il-lum, mhux kif kienet issir dari (għax ilha ssir, xorta jew oħra, mis-seklu Erbgħa, u dan magħruf għax semmietha wahda mara jjisimha Eterja, li żaret lil Ġerusalem għal habta tas-sena 385); u ngħidu kollox hafif-hafif u fuq-fuq.

Fil-ghamla li għandha issa dil-Purciġssjoni ilha mis-sena 1623, meta kien Kustodju tat-Terra Santa P. Tumas Obicini. Imma fis-sena 1947 sar xi tibdil fl-innijiet li jtkantaw minn waqfa għal waqfa. U mat-13 il-stazzjon, jew waqfa, li kien għamel il-Patri Obicini, il-Patri Kustodju Ferdinandu Diotallevi fis-sena 1924, zied waqfa oħra, fuq il-kalvarju, quddiem il-Madonna tad-Duluri, dik li semmejna kemm il-darba f'dan il-“Qari” (3). Għalhekk il-waqfiet kif isiru il-lum huma erbatax.

Il-Franġiskani fil-Basilika tal-Qabar ta' Kristu għandhom kappella għalihom wahedhom, u ma għandhom ebda jedd fuqha l-Insara l-oħrajn, Griegi u Armeni. Il-kappella fiha l-imqâghwad bħal ma jkun fih il-kor, u ġewwa fiha jgħidu l-uffizzju. Hemm, l-Ebdomadarju, jew Raheb tal-Ġimgha, jilbes l-ispellizza u l-istola b'zewġt irhieb oħra, Raheb kull naħa tiegħu, bl-ispellizza wkoll imma mingħajr stola, u Ajk bit-tibhir qud-




diem. Hemm tinghad l-Antifna: *O Sacrum convivium*, quddiem is-Sagrament, u minn hemm imorru fl-artal tan-naħa tal-lemin, fejn tinsab biċċa mill-kolonna li magħha kien marbut Sidna Ġesù Kristu meta r-Rumin tawh is-swat. Quddiem dal-artal jinghad (u fil-festi jitkanta għax f'jiem ta' għid biss il-kant jibda mill-ewwel, f'jiem oħra jibda mill-Kalvarju u jibqa' sejjer sal-aħħar nett), Innu sabiħ wisq, li minnu ngibu l-ewwel strofa, bil-Malti, u qabel bil-Latin; din hi:

*Salve, Columna nobilis,  
Christi dolorum conscia,  
Queis fracta virtus daemonis,  
Exempta nobis vincula.*

li bil-Malti, imqabbla, tisser qisha dawn il-kelmiet:

“Sliem għalik, kolonna xieħra,  
“Ta’ Ġesù taf il-wegġhat,  
“Imkissrin qawwiet il-għadu,  
“Minn tad-dnub ħollilna r-rbat!”



Minn hemm ir-Rhieħ bl-Insara warajhom jimxu għan-naħa fejn hemm bħal kappella żgħira mħaffra fil-blat, li jgħidulha l-Habs ta' Kristu, u tasew qisha ħabs, għax dejqa u mudlama, li tistkerrah tidħol waħdek fiha, għad li jkun hemm dejjem lampier żgħir b'tazza lewn ikħal tmemnem fih, quddiem xbiha Griega ta' Ġesù marbut u mgħotti bil-porpra. Dan ma

hux ħabs ta' Kristu tassew, imma kienu jaħsbuħ hekk fi żmien is-Salibijin, u l-għidut baqa' sejjer. Il-Frangiskani baqgħu jzuruh fil-Purċissjoni biex iżommu l-jedd, u għamlu sewwa wisq. Quddiem dal-“ħabs” jinghad Innu sabiħ ieħor, li minnu ngibu l-istrofa ta' qabel l-aħħar, li tmiss il-qalb, aktarx iżjed mill-oħrajn:

*O dulce, Jesu, gaudium,  
Ob vincla sacri Corporis,  
Culpas reis remittere,  
Dignare, dona gratiam!*  
“Ja Ġesù, ferħ tagħna ħelu,  
“Għar-rbat Ġismek il-għaziż,  
“Lil hatjin aħfer il-ħtija,  
“U bil-ħniena aghnina fis!”

Ir-Raba' waqfa wkoll hija ħjiel tas-Salibijin, għax issir isfel, qrib il-Kalvarju, imma s-suldati Rumin lagħbu ħwejjeg Ġesù taħt is-salib ta' Kristu, fuq il-Kalvarju sewwa. Il-Frangiskani, kif jixraq (għax dak l-artal hu

Gerusalem — Biċċa mill-Kolonna li magħha s-suldati Rumani rabtu lil Ġesù u tawh is-swat. Tinsab fil-kappella tal-Frangiskani u minn quddiemha tibda l-Purċissjoni.

tal-Griegi Ortodossi, mhux tagħhom) biex iżommu l-jedd, jibqgħu jzuruh fil-Purċissjoni ta' kull jum. L-Innu li jgħidu, fih kliem sabiħ għall-aħħar. L-ewwel bejta, jew strofa hija din:

*Adeste, pacis Angeli,  
De sede coeli nobili,  
Alasque vestras tendite,  
Et membra Christi condite!*

U mexbbħa bil-Malti hija hekk:



“Eejjew, Angli tas-sliema,  
 Tas-smewwiet mill-qgħad mixhura,  
 “U ġwenħajkom fittxu ifthū,  
 “Biex ta’ Kristu tghattu s-sura!”

Minn hemm ir-Rhieb u l-Insara  
 jinżlu ma’ taraġ wiesa’ għal ġewwa  
 kappella kbajra u qadima wieqfa fuq  
 ghawiemed jew *kolonni* qosra; im-  
 bagħad jerġgħu jinżlu ma’ taraġ tal-  
 hadid (magħmul minn wieħed ajk  
 Malti) u jiġu ġewwa l-ġiebjja bla ilma  
 fejn Santa Liena sabet l-Għuda tas-  
 Salib. L-ewwel bejta tal-Innu li jin-  
 għad jew jitgħanna hawn hija din:



*Crua fidelis, inter omnes,  
 Arbor una nobilis,  
 Silva talem nulla profert,  
 Fronde, flore, germine.  
 Dulce ferrum, dulce lignum,  
 Dulce pondus sustinet!*


li bil-Malti nistgħu naqalbuh hekk:

“Ja Salib emin fost kollha,  
 “Inti biss sigra mixhura,


“Ebda maġar ma tgħa bhalek,  
 “Zah’r u weraq, ward u hdura.  
 Għuda helwa, hadid helu,  
 “Toqol helu twiežen bih!”

Imbagħad mill-ġiebjja jerġgħu jtil-  
 għu fil-kappella l-qadima u baxxa, li  
 hi tal-Armeni, u mwiegħda lil Santa  
 Liena, u jgħidu l-Innu li minnu ngħibu  
 l-bejta ta’ qabel l-aħħar, bil-Latin u  
 bil-Malti, hekk:

*Rea Christe, virtus fortium,  
 Qui magna solus efficis,  
 Hujus precatu, quaesumus,  
 Audi, benignus supplices.*



Ġerusalem — L-artal fuq il-  
 Kalvarju fejn Ġesù kien im-  
 sammar fuq is-Salib, kif jid-  
 her fl-inkwtru tal-mużajk.



U b’tagħna:

“Ja Ġesù, sultan tas-sahħa,  
 “F’idejk biss l-egħmejjel kbar.  
 “Nitolbuk, għal Santa Liena,  
 “Li, hanin, talbna tahtar!”

Minn hemm jtilgħu t-taraġ il-  
 wiesa’ u kif jaslu f’-mimxa mudlama,  
 jieqfu quddiem artal iehor, tal-Griegi  
 Ortodossi, li tahtu jingħad li hemm



il-ħaġra li fuqha r-Rumin qieghdu lil Ġesù bil-qieghda meta, biex jghaddu ż-żmien u jitmashru, libbsuh ta' Sultan. L-aħħar bejta tal-Innu li jingħad hawn hija dina:

*Prece mur Christum, lacrimis,  
Per chlamyde coccinea,  
Spinis, flagris, arundine,  
Ut nos coronet gloria. Amen.*

li bil-Malti jistama' hekk:

"Nitolbuk, Kristu, bi dmuġħna,  
"Għal mant aħmar li ksewk bih,  
"F'għih ix-xewk, is-swat, il-qasba,  
"Hudna f'tieġhek it-tisbih! Amen"

Imbagħad minn hemm jibqgħu sejrjn mal-mimxa l-mudlama għan-


għax jtkanta fil-knejjes ta' Malta wkoll. L-ewwel bejta tiegħu hi dina:

*Vexilla Regis prodeunt.  
Fulget Crucis Mysterium.  
Qua vita mortem pertulit,  
Et morte vitam protulit.*

U bil-Malti:

"L-egħlimiet tas-Sultan hierġa,  
"Jiddi s-serr minn tas-Salib,  
"Li l-mewt fuqu l-ħajja ħadet,  
"Biex il-mewt il-ħajja ġġib."

Hawn ikunu fuq il-Kalvarju fejn lil Ġesù r-Rumin meddewh fuq is-salib u sammruh. Minn hemm jimxu ftit passi għal fejn Ġesù kien merfugh fuq is-salib u miet, li hija d-disa'



Gerusalem — L-Artal ta' fuq il-Kalvarju, fil-post fejn il-Lhud wāħħlu s-Salib b'Ġesù mislub fuqu. Fil-lemin jidher l-artal iż-żgħir, tad-Duluri.

naħa tal-blata tal-Kalvarju. Hawn, dejjem, Għid u mhux, l-Innijiet jib-dew *jitkantaw* (jew bil-Malti, *jitgħannew*). L-Innu li bih jitilgħu t-taraġ qasir tal-Kalvarju huwa l-"*Vexilla Regis*"; dal-Innu kulhadd semgħu,


waqfa. Mill-Innu ta' hawn nġibu t-tielet u l-aħħar bejta, għax hi l-aktar li tmiss il-qalb.

*Heu! Salvator mundi pendet,  
In Crucis patibulo,  
Membra dire lacerata,*



*Virgo mater aspicit.  
Hinc precamur, nobis, Pater,  
Des felicem exitum. Amen.*

Li bil-Malti tista' titqabbel hekk:  
"O! L-Hellies tad-dinja mdendel,  
"Fuq il-ghuda tas-Salib;  
"B'daka Ġismu kollu mgerrah,  
"Waqt li Ommu thares qrib.  
"B'hekk, Missier, lilek nitolbu,  
"Fi tmiem tajjeb lilna gib. Amen."  
Minn hemm, ir-Rhieb tan-nofs u t-  
tnejn li jsehbuh jiċċaqlqu ftit u



Gerusalem — L-artal iż-żghir,  
bejn iż-żewġ artali kbar, fuq il-  
Kalvarju. Fuqu hemm is-sura tad-  
Duluri li taqla' grazzi bla għadd lil  
min jitlobha bil-qalb, Insara u  
Misilmin. Taht l-artal fix-xellug ta'  
min ihares, tidher biċċa mill-Blata  
tal-Kalvarju.

jmorru joqogħdu għarkubtejhomm qud-  
diem id-Duluri sew (dik li semmejna  
l-ewwel), u n-nies aktarx jibqgħu fejn  
ikunu, għax qrib hafna tal-waqfa  
l-ohra. Hemm jitkanta l-Innu li na-

fuh Malta wkoll: "Stabat Mater",  
jigifieri dana:

*Stabat Mater Dolorosa,  
Juxta Crucem lacrimosa,  
Dum pendebat Filius.  
Pro peccatis suae gentis,  
Vidit Jesum in tormentis,  
Et flagellis subditum.*

U nfissruha ftit bil-Malti wkoll:  
"Kienet wieqfa l-Omm minnija,  
"Mas-Salib, kollha mbikkija,  
"Waqt li Binha kien mislub,  
"Għad-dnubiet horox tan-nies,  
"Lil Ġesù maħqur bla qjies,  
"Rat; u mogħti l-ehrex mewt."

Minn hemm jinżlu mat-taraġ li tel-  
ghu minnu, għal hada l-Ħagra tad-  
Dilka, li issa tinsab mgħottija bir-  
rham u ma' dwara jixghel ix-xama'  
u fuqha mdendla l-lampieri. Kull  
hadd joqgħod għarkubtejh ma' dwar-  
ha u jitkanta l-Innu "Pange lingua  
vulneratum", qisu bit-ton tal-*Pange  
Lingua* li jitkanta Malta qabel il-Bar-  
ka. Minn dan l-Innu naghżlu s-sitt  
bejta, ta' qabel l-aħhar li hija din:

*O Caput, salve, corona,  
Spinea circumdatum,  
O, Ave, latus cruento,  
Vulneratum cuspide,  
Me reconde, crimosum,  
Sacro 'n hoc foramine.*

Jigifieri:

"Sliem għalik, ja Ras, b'kuruna,  
"Imdawra, tal-ehrex xewk;  
"Sliem għalik, Sider indemma',  
"B'lanza kiefra minfud fis.  
"Lili ahbi, msejken midneb,  
"Gewwa da' l-minfed għaziż!"

Wara li jbahħru l-Ħagra tad-Dilka  
u jghidu l-*Pater Noster*, etc, bħal ma  
jaghmlu fil-waqfiet kollha, iqumu  
minn hemm u jghaddu minn taht  
waħda mill-hnejjiet tal-Basilika u  
jigu quddiem il-Qabar ta' Kristu.  
Huma u jimxu jkantaw l-Innu li  
tghanni l-Knisja għal habta tal-Ghid,



jigifieri *Aurora Coelum purpurat*, li hawn ingibu bejta minnu (it-tieni wahda), bil-Latin u bil-Malti:

*Rex ille dum fortissimus,  
De mortis inferno specus,  
Patrum senatum liberum,  
Educit ad vitae jubar.*

U bil-Malti:

“Ara dak is-Sultan qawwi,  
“Minn tal-mewt il-qiegħ tal-għar,  
“Lil ġemgħat tax-xjuħ mar jehles,  
“W għad-dawl hareġ ta’ bi nhar.”

Minn hemm jimxu wkoll u jgħaddu minn taħt hnejja oħra tal-Basilika għal quddiem l-artal tal-Madalena, quddiem il-kappella-kor tal-Frangiskani fejn għedna li tibda l-Purċissjoni. Jgħannu l-Innu tal-Madalena helu hafna wkoll, u sa naraw bejta oħra minnu, bħal ma għamilna s’issa, li hi din li ġejja:

*Jesu! Dulce refugium!  
Spes una poenitentium:*


*Per Magdalенаe meritum,  
Peccati solve debitum. Amen.*

Li bil-lingwa tagħna jiġi hekk:

“Ja Ġesù! Ja mahrab helu!  
“Tama wahda tan-nedmin,  
“Bl-istihqaq tal-Madalena,  
“Ahfer djun il-midinbin.

Hemmhekk in-nies jibqgħu barra (jekk ma jkunx hemm il-Barka, għax jekk ikun hemm, jidhlu fil-kappella li semmejna moqbejl) u r-Rhieb jidhlu u joqogħdu għar-rkubtejhom quddiem l-artal tan-nofs. Hemm jifkarkar meta Ġesù deher ‘l Ommu biex isabbarha wara s-soghba kbira tagħha meta ratu msallab u maqtul. Hawn sa ngibu bejta jew *strofa* tiegħu li hi l-aħħar wahda, għax il-Purċissjoni tintemm hawnhekk. Din:

*Jesum Christum Crucifixum,  
Ob peccatorum crimina,  
Hunc vidisti et flevisti,  
O gloriosa Domina!*



Ġerusalem — Il-Qabar ta’ Kristu minn ġewwa. Il-Qabar huwa dak il-bank miksi bir-rham li quddiemu jinsab għar-rkubtej ir-Raheb Frangiskan. Il-Frangiskani ksewh bir-rham fis-sena 1555, biex iż-żawwarin ma jaqtgħux żrar minnu.



Bil-Malti, tingqaleb hekk:

“Lil Gesù li kien imsallab,  
“Għal htijiet tal-midinbin,  
“Hawna rajtu u hawna bkejtu,  
“Kbira Sidt tagħna l-bnedmin.

U wara tinghad il-Litanija u nhar ta' Gimgha u nhar ta' Hadd tinghata l-Barka, u r-Rhieb jidhlu (ghax ir-Rhieb t'hawn jieklu bikri billi jridu jqumu mhux fil-ghodu, imma f'nofs il-lejl, biex jghidu l-Uffizzju) u n-nies johorgu mill-Basilika u jmorru lejn

id-dar, jew jaqdu xi qadja li jkollhom, ghax ikun għadu l-hin.

ELSIE

(1) Ara dan il-“Qari”, għadd 4, Sena 1958, f. 108.

(2) Il-Patri Kummissarju ta' Malta, li ha Pellegrinaġġ Malta f'Awissu 1956, aktarx li ma jdumx ma jiehu Pellegrinaġġ iehor, ghax qalulu li jixtiequ jmorru hafna nies.

(3) Ara għadd 2, l-ewwel Sena (1955) f. 26, u għadd 1, Sena 1957, f. 12.

## IL-KNISJA TAL-GEBLA F'NAZARET

Xi daqqiet donni rrid nahseb li Malta hi xi biċċa art li nqatgħet mill-Palestina u baqgħet ġejja mal-baħar sakemm waqfet fejn hi issa, hawn taht Sqallija!

Donni rrid nahseb hekk, ghax in-nies ta' hemm jitkellmu lsien qisu Malti; ahna ngħidu: “X'ismek?”, u huma jghidu: “X'hu ismak?”. Ahna ngħidu: “Sliem għalik, Marija”; u huma jghidu: “Is-salam għalik, ja Marjam”. Ahna ngħidu: “Fejn kont il-bierah?”, u huma jghidu: “Fen kunt imbârah?”, qisu bħal xulxin.

Barra minn hekk, wisq ismijiet ta' mkejjen fil-Palestina, jixbhu lil ta' Malta; hdejn Ġerusalem, hemm raħal jismu ż-Zejtun, u bejn Ġerusalem u Betlehem hemm raħal iehor jismu Hal-Luqa, u hemm ukoll Hal-Ahmar, Hal-Junes u oħrajn. F'Malta hawn Ghajn Tuffieħa, Ghajn Rihâna, Ghajn Żejtuna u hekk; u l-Palestina hemm Ghajn Karem, Ghajn Henija, Ghajn Għaġab, u oħrajn. Malta hawn Ġebel Cantar u Ġebel Għazâra, u l-Palestina hemm Ġebel Qurantal, Ġebel el-Moskob, Ġebel it-Tur u hafna oħrajn. Imbagħad, f'Malta hawn Bir-id-Deheb, Bir-Żebbuġa u hekk; u l-Palestina hemm Bir Ghajjub, Bir

iz-Żejt, u Bir il-Helu u hafna oħrajn. U dan nahseb li biżżejjed biex wiehed jara kemm l-ismijiet tal-inħawi ta' Malta jaqblu mal-ismijiet tal-inħawi tal-Palestina.

U biex insemmu haġa żġhira, Malta, il-Gżira (jew aħjar, WARA l-Gżira, ghax kien hu l-isem veru ta' dik in-naħa, kif jidher mill-ktieb tal-Kommandatur Abela, miktub fis-sena 1647), hemm il-knisja tal-Ġebbla; u Nazaret hemm il-knisja tal-Ġebbla wkoll! Imma l-knisja tal-Ġebbla ta' Nazaret u l-knisja tal-Ġebbla ta' Malta, l-isem biss għandhom bħal ta' xulxin; il-bqija hemm bejniethom għażla kbira.


Il-knisja tal-Ġebbla ta' Nazaret hija kappella żġhira b'artal wiehed; il-knisja tal-Ġebbla ta' Malta hija knisja kbira, b'hafna artali. Imbagħad, biex tpatti għal dan, il-Ġebbla tal-knisja tal-Gżira, hija żġhira daqs ponn ta' raġel; imma l-Ġebbla tal-kappella ta' Nazaret, kbira hafna, ghax twila tnaxer (12) xiber, wiesgħa disa (9) t'ixbar, u għolja tlieta (3)! Ara kemm hi kbira, li l-artal tal-kappella kemm kemm jidher warajha!

Jekk il-Ġebbla tal-kappella ta' Nazaret hix imwahnla mal-art jew




maqlugha, jġifieri hix blata jew ġebła miġjuba minn xi naħa oħra, jien għad li rajtha u bistha kemm il-darba (għax hi magħduda b'haġa mqaddsa,

bo lil San Alwiġi Re ta' Franza, fejn qallu li Bibars sultan Mislem, kien ġarraf il-knisja tal-Lunzjata f'Nazaret u l-knisja ta' fuq it-Tabor u wkoll



Nazaret — Il-knisja tal-Ġebła minn barra.



Nazaret — Il-knisja tal-Ġebła minn ġewwa. Il-Ġebła hija dik il-blata li hemm f'nofs il-knisja quddiem l-artal.

u kull min iżur il-kappella jbus il-Ġebła), ma nafx, għax il-qiegħa tal-kappella ċċangata u ma tistax tara.

\* \* \*

L-istorja tal-ġebła tal-knisja ta' Malta nafuha sewwa, għax grat fis-sena 1902, qisu l-bieraħ. Imma x'kienet il-Ġebła tal-kappella ta' Nazaret, ħadd ma jaf sewwa. Hemm għidut qadim li fuqha, darba, jew aktar minn darba, kiel sidna Ġesù Kristu mal-Appostli tieghu; u xejn aktar. Kif u meta ma jinghadx. Imma tajjeb wieħed jgħid in-naqra tal-istorja tagħha.

Din il-Ġebła mqaddsa hi msemmija l-ewwel darba fis-sena 1263, meta l-Papa Urbanu IV fil-20 t'Awissu ta' dik is-sena, baġhat ittra minn Viter-

il-knisja *tal-Mejda* (ecclesiam de Tabula) “fejn sidna Ġesù Kristu kiel ma' l-Appostli”. Minn meta daħlu Nazaret il-Frangiskani, dejjem semgħu 'l min jgħid li fuq dik il-Ġebła Kristu kiel mal-Appostli. U l-Ġebła tidher li kienet maqtugħa sewwa mill-erba t'ignieb, biex jiħalla biss il-wieċ tagħha (fejn qagħdu jieklu Kristu u l-Appostli), fi żmien il-Bizantini, qabel ma nbni l-ewwel knisja.

Meta waqqagħha Bibars, dil-knisja baqgħet imġarrfa u madwarha kien raba' tal-Misilmin. Imma disa' u disgħin sena ilu, jġifieri fis-sena 1861, il-Frangiskani xtraw il-herba tal-knisja bil-Ġebła taħtha, u bnew il-kappella li għad hemm sal-lum.

Fra PIETRU, O.F.M.



# L-AHHAR GHID TA' GESU' (\*)

(It-Teorija l-ġdida tal-Professura Jaubert fuq il-jiem tal-Passjoni)

1. *Il-Misqala*. — Mill qedem nett l-Insara tħabtu biex jaraw kif jistgħu jqabblu flimkien il-kliem ta' San Gwann u l-kliem tat-tliet Evangelisti l-oħra, fuq il-jum li fih Ġesù kiel l-aħħar ikla, tal-Ghid, qabel ma ha l-passjoni. Ghax waqt li San Gwann jgħid li Ġesù ttiehed quddiem Pilatu jum qabel il-Ghid (ara k. XVIII, v. 28), it-tliet Evangelisti l-oħra jgħidu li Ġesù u l-Appostli, il-Ghid il-Kbir tagħhom għamluh il-lejl ta' qabel (ara Matt. XXVI, vv. 17, u wara; Mark, XIV, 22 u wara; u Luqa, XXII, 7 u wara). Ghalhekk jiġi li kif qalu s-sinottki, Ġesù miet *nhar il-Ghid*, fil-15 ta' Nisân; u kif qal San Gwann, miet *il-jum ta' qabel*, fl-14 ta' Nisân. Imma sewwa San Gwann kemm is-sinottki jaqblu filli jgħidu li Ġesù miet nhar ta' Ġimgha; fejn ma jaqbluh hu x'kienet dik il-Ġimgha: l-14 jew il-15 tax-xahar; jum qabel l-Ghid, jew nhar il-Ghid.

Biex tinhall din il-ghoqda sar għadd ta' tibsir, li kollu għandu qofol wiehed: li Ġesù għamel l-ikla tal-Ghid jum qabel il-Lhud. Dan għamlu jew (a) bil-jedd li kellu bħal Alla (Fouard, Le Camus, etc.); jew (b) għax mexa fuq it-teorija tal-Faresin, mhux fuq it-teorija tal-Qassis il-Kbir, jiġifieri tas-Sadduqin (Vostè, Pratt, Ricciotti, etc.); inkella għax (c) mexa fuq id-dehra tal-qamar ġdid mill-Galilija (Lagrange, Braun, etc.). Dawn it-tliet teorijiet, it-tlieta tajbin biex iħollu l-misqala, jew *problema*, għad li bi ftit tar-riserva; hekk, il-jum li fih Ġesù miet, kien il-Ghid il-Kbir għas-sinottki; għal San Gwann kien jum qabel il-Ghid, għax hu ried isemmi l-ġrajjiel tal-mewt ta' Ġesù fuq il-kalendarju magħruf, li fuqu

kienu jimxu l-Qassisin il-Kbar, li kienu Sadduqin.

2. *It-Teorija l-ġdida* — Ftit snin ilu, imma (fis-sena 1954), ma dawn it-tliet teorijiet li semmejna żdiedet teorija oħra, li għal kemm tħalli li l-mewt ta' Ġesù grat nhar il-Ġimgha wara nofs inhar, haġa li hadd ma jista' jmeriha, traġġa' lura l-aħħar ikla, u l-Ewkaristija, u l-qbid ta' Ġesù, mhux il-Ħamis, imma t-Tlieta bil-lejl, jiġifieri, kif kienu jgħoddu dak iż-żmien, fl-ewwel siegħat tal-Erbgħa; (ara Jaubert: "La Date de la Cène").

Kif jidher din it-teorija l-ġdida għandha sisien tajba ġmielhom, għax tagħti raġunijiet fuq in-nuqqas ta' qbil bejn l-Evangelisti, u tagħti wkoll il-wisa' għal grajjiet tal-Passjoni, li kif inhuma fl-Evangelji jidhru marsusa wisq u haġa kbira biex ġraw kollha fi ħmistax jew tmintax il-siegħa (1).

3. *Kalendarju tax-xemx ewlieni* — Dit-teorija tibda billi tnebbah li barra mill-kalendarju qabbieži tal-qamar, li fi żmien Kristu kien imħares mill-Qassisin, kien hemm kalendarju iehor, shih, tax-xemx. Dan jidher minn żewġ kotba qodma tal-Lhud: il-ktieb tal-Ħmiesen (Jubilai) u l-ktieb ta' Enoq. L-ewwel ktieb miktub bejn mitejn u tliet mitt sena qabel Kristu, u ha l-isem ta' "Ħmiesen" għax isemmi l-ġrajjiel ta' mill-ħolqien tad-dinja sal-ghoti tal-Ligi fuq Gebel Sina, imqassam żmien ħamsin-ħamsin sena. Dan il-ktieb jibda jqis iż-żmien minn nhar l-Erbgħa (jew ir-raba' jum), meta Alla ħalaq ix-xemx. Jibda hekk, għax qabel ma saret ix-xemx, ma kienx hemm jiem, għax il-jum huwa nhar u lejl, u n-nhar u l-lejl tagħmilhom ix-xemx,



ghax bi nhar tiddi, u bil-lejl tinheba. Il-ktieb ta' Enok huwa eqdem minn dan, u fit-taqsimiet, minn 72 sa 82, fih taghlim fuq il-kwiekeb u fuq ix-xemx u l-qamar u l-ligijiet li jmex-xuhom.

4. *Taqsim tal-Kalendarju* — Dawn iż-żewġ kotba juru li kien hemm kalendarju tax-xemx li fih is-sena kien fiha 364 (tliet mija u erba' u sittin) jum, imqassma fi tliet irbajja', kull rabgħa b'91 (wiehed u disghin) jum, imqassma fi tliet xhur ta' 30, 30, u 31, li jagħmlu 13 (tlettaxer) ġimgħa; hekk li s-sena kien fiha 52 (tnejn u hamsin) ġimgħa. U kull għadd ta' snin kellha tizdied ġimgħa, għad li dawn il-kotba ma jsemmu-hiex. F'dan il-kalendarju il-ghejjieda kienu jiġu dejjem jum wiehed, għax la darba s-snin kollha jibdwew bl-Erbgħa, kull jum tas-sena kien ikun bħal tas-sena ta' qabel. Jiġifieri il-Ghid il-Kbir dejjem nhar t'Erbgħa, l-iehor dejjem nhar ta' Ħamis, u hekk. Billi l-ewwel tas-sena kien l-ewwel ta' Nisân, u kien l-Erbgħa, hekk il-Ghid il-Kbir tal-Lhud, kif jitlob dal-Kalendarju, kien jiġi dejjem nhar t'Erbgħa, għax fil-15 ta' Nisân.

Fis-sena tal-Qassisin, jiġifieri tal-qamar, ma kienu jiġri dan, għax l-ewwel tax-xahar kien ikun l-ewwel darba li jidher il-qamar, ikun liema jum ikun: it-Tnejn, jew it-Tlieta, jew jum ieħor, ikun x'ikun.

5. *Il-Kalendarju xemxi f'Qumrân* — Ħaġa tajba li wiehed ikun jafha hija, jekk il-kalendarju xemxi kien hemm min iħarsu, imqar ftit nies, fi żmien Ġesù. Fuq dan jagħtuna ddawl il-kotba li nsabu ftit snin ilu f'Qumrân (2), hdejn il-Bahar il-Mejjet, li juru li l-kalendarju tal-Ħmiesen kien għadu mħares fl-ewwel seklu, jiġifieri fi żmien Ġesù. Jidher li r-Rhieb ta' Qumrân, kienu jħarsuh,

għax f'dawk il-kotba jissemma wisq drabi li min jidhol fix-Xirka tagħhom kellu jħares "il-kalendarju l-iehor, mhux dak li jħarsu l-Qassisin tat-Tempju ta' Ġerusalem". Li l-kalendarju "l-iehor" kien il-kalendarju msemmi fil-ktieb tal-Ħmiesen, jidher għax fil-għerien ta' Qumrân insabu frakijiet u bċeġċ ta' mill-anqas hames kotba bħalu. Imma jidher aktar ċar mid-Dokument ta' Damask, li nsab bħalu wkoll f'Qumrân, li fih mik-tub dal-kliem: "Dak il-bniedem li jrid jidhol fix-Xirka l-Gdida, irid jaġġa' lura għal Liġi ta' Mosè, fejn kollox jinsab imgharraf sewwa. Imbagħad fejn imiss il-qjies taż-żmien, ma jimxix fuq l-amar ta' Israel f'dilhaġa, għax hemm kollox imgharraf sewwa fil-ktieb tat-taqsim taż-żmien, fi Ħmiesen ta' snin u l-ġmiegħi tagħhom" (k. XVI, 1-4). Hekk ukoll mik-tub fi ktieb li nsab f'Qumrân, imsemmi *Ktieb it-Tmexxiġa*: "L-Imxerkin għandhom jimxu sewwa quddiem Wiċċ Alla, f'dak kollu li Huwa kixef fuq il-Ghejjieda tagħhom, il-minnhom" (k.I, 8-9).

6. *Iż-żmenijiet tan-nofs* — Żewġ kittieba Gharab taż-Zenijiet tan-Nofs (Medju Evu) isemmu wkoll Xirka ta' Lhud li huma laqqmuha: "Xirka ta' r-Rġiel tal-Għar", li xi kotba tagħhom insabu qrib Ġerko għal habta tas-sena 800 wara Kristu. Dawn il-kittieba jsemmu fit-tul il-kalendarju tar-Rġiel tal-Għar. Fis-sena 936, kittieb minnhom, El-Qirqisâni, kiteb hekk: "Alla halaq żewġ idwal, ix-xemx u l-qamar... dan kien fil-jum l-Erbgħa tal-Ħulqien; għad li kien l-Erbgħa tal-Holqien, huwa wkoll l-ewwel tax-xahar". El-Biruni, fis-sena 1000 (dejjem wara Kristu) fisser ruħu hekk: "Mil-lejl ta' bejn it-Tlieta u l-Erbgħa tal-ġimgħa, in-nies tal-Għar, jibdwew jghoddu l-jiem u x-xhur, u



minn dak in-nhar jibda l-mixi tal-Ghejjieda. Ghax fir-raba' jum Alla halaq iż-żewġt idwal; ghalhekk, kif jghidu huma, Ghid il-Kbir ma jistax jiġi hliet nhar l-Erbgħa”.

Minn dan jidher ċar u bla ebda dgħul li l-Imxerkin ta' Qumrân kienu jħarsu b'reqqa kbira il-kalendarju xemxi, mhux il-qamri, li kienu jħarsuh il-Qassisin ta' Gerasalem. U aktarx li dan kien il-bidu tal-ġhelt li ġieghel lill-Imxerkin ta' Qumrân jinġabru wehedhom fil-barr tal-Baħar il-Mejjet. U billi d-Dejr ta' Qumrân dam wieqaf sal-herba ta' Gerasalem fis-sena 70, jidher ċar li r-Rhieb ta' hemm kienu jħarsuh sa mill-anqas erbgħin sena fuq il-mewt ta' Kristu.

7. *Żewġ mistoqsijiet hemmija* — Baqa' imma żewġ *kwistjonijiet*, jew mistoqsijiet kbar li jhollu u jorbtu t-teorija l-ġdida: (a), jekk il-kalendarju tax-xemx kien imħares biss mir-Rhieb ta' Qumrân, jew ukoll kien imħares min għadd kbir ta' nies oħra? (b), ngħidu li kien imħares minn wisq nies oħra; hemm xi haġa li ġieghel lil min jemmen li kien iħarsu Gesù wkoll?

Għall-ewwel mistoqsija aktarx li għandna nwieġbu li iwa, għax ir-Rhieb ta' Qumrân kienu aktarx l-Essenîn li jsemmuhom ukoll Filôn il-Lhudi u Jusef Flavius. Dawn jghidu li l-Essenîn ma kienux biss hdejn il-Baħar il-Mejjet, imma kien hemm minnhom ukoll jghixu mxerrdin fl-ibliet u fir-rhula tal-Palestina u s-Sirja. U l-“Ktieb tad-Dixxiplina” juri li kien hekk, għax jghid li kull fejn ikun hemm għaxar imseħbin fix-Xirka, irid ikun hemm magħhom qassis. U la darba huma kienu jħarsu l-ghejjieda, fuq il-kalendarju tax-xemx, ftit jew wisq kienu jġieghlu lil nies oħra jagħmlu bħalhom, l-aktar fil-aqwa Ghid tas-sena, Ghid il-kbir.

8. *Xnija qadima fost l-Insara* — It-twegiba għat-tieni mistoqsija hi aktar tqila minn tal-ewwel, għax s'issa ebda twegiba shiha għadha ma nagħtat li sewwa San Ġwann il-Għammiedi kemm Gesù kellhom x'jaqsmu mal-Essenîn, jew mar-Rhieb ta' Qumrân. Imma dit-teorija l-ġdida fuq dan ukoll għandha xi haġa fejn isserrah. Dil-haġa hi li fost l-Insara l-ewlenija nhar t'Erbgħa u nhar ta' Ġimgħa kienu jumejn aktar imqaddsin minn jiem oħra, u fihom kien jehtieg li jsumu, saħansitra minn żmien l-Appostli: nhar ta' Ġimgħa għax dak inhar Gesù miet, u nhar t'Erbgħa, għax dak inhar Gesù kien maqbud mil-Lhud, għal hekk kien għalih il-bidu tat-tbatija (3). Ta' dan il-ghidut li jġbed miegħu li l-aħħar ikla ta' Gesù kienet nhar t'Erbgħa, (jew kif ngħidu issa, it-Tlieta bil-lejl), għandna tliet xhidiet.

L-ewwel xhieda qegħda fil-kitba li jghidulha: “Didaskalia” li aktarx in-kitbet fil-bidu tat-tielet seklu, w.K. Fit-taqsimha XXI, hemm miktub dalkliem: “Nhar it-Tlieta Gesù kiel il-Ghid u bil-lejl kien maqbud. Nhar l-Erbgħa kien miżmum fid-dar ta' Kajfa, u dak inhar il-kbarat ftiehm u x'kellhom jagħmlu bih. Nhar il-Ħamis haduh għand Pilatu u kien miżmum għand Pilatu. Sbiħ il-Ġimgħa xlewh quddiem Pilatu u dak inhar ukoll kien mislub u bata fuq is-salib sitt siegħat”. Naha oħra fid-“Didaskalia” miktub hekk: “(Jitkellem Gesù:) nhar it-Tlieta kilt l-Ghid magħkom u bil-lejl qabduni. Nhar l-Erbgħa sumu għal-Lhud, għax l-Erbgħa qabduni, billi lejl it-Tlieta jagħmel mal-Erbgħa. Il-Ġimgħa kont im-sallab”. Aktar 'il quddiem miktub dan: “It-Tnejn il-Qassisin ftiehm u f'Dar Kajfa biex jaqbduni lil Gesù



qabel il-Ghid u Jehuda ha' l-hlas tal-biegħa. It-Tlieta l-Qassisin għamlu l-Ghid qabel jum, biex ikunu jistgħu jaqbd u lil Gesù, mingħajr għageb. Dak inhar Gesù wkoll għamel il-Ghid; u fil-lejl li bih jibda nhar l-Erbgħa, Jehuda tah f'idejhom. Il-Gimgha temmew eghmilhom il-hajjen”.

9. *It-tieni u t-tielet tismija* — It-tieni ghidut hu ta' Sant'Epifanju Isqof ta' Salamina, f'Ċipru (miet fis-sena 403); dan jghid kollox kif hemm miktub fid-“Didaskalia” u jehodha ma' dawk li jemmnu li Gesù kien maqbud il-Ħamis bil-lejl (“De Fide”, XXII). It-tielet tismija hi ta' San Vittorinu Isqof ta' Pattau, fil-Pannonja (issa jghidulha Ungerija), li miet martri fis-sena 304, fi żmien Djoklezjanu. Fil-ktieb tiegħu msemmi: “De Fabrica Mundi”, jghid dalkiem: “Ir-Raba' jum jismu Tetras... il-bniedem Gesù nhar l-Erbgħa kien maqbud mill-ħżiena, għalhekk għal qbid tiegħu fir-raba' jum nishru u nsumu; u l-Gimgha wkoll nishru għal Alla u nsumu, b'tifkira tat-tbatija ta' Gesù Kristu”.

Minn dan li għedna l-Professura Jaubert tghid li t-twemmin li Gesù kiel l-ikla tal-Ghid it-Tlieta, u l-oħra li kielha l-Ħamis, huma ta' żmien wiehed, u għalhekk it-teorija tat-Tlieta hija aqwa u aktarx eqdem mill-oħra tal-Ħamis, għax li ma kienx hekk, ma kienx ikun hemm min iżommha la darba ma kenitx taqbel, kif jidher, mal-Evangelji (4).

10. *It-Teorija l-Għdida u l-Evangelji* — Ħaġa li tidher mill-Evangelji u hadd ma jista' jmeriha hi li Gesù għamel il-Ghid tiegħu qabel il-Ghid tal-Qassisin Lhud. Imma minn kliem San Luqa (XXII, 7), jidher li l-Ghid ta' Gesù kien Ghid ukoll, mhux Ghid barra minn żmienu. Għalhekk biex

tfisser għaliex Gesù għamel l-Ghid qabel l-oħrajn, trid issib ir-raġuni ta' eghmilu, inkella kollu żmien mitluf.

Barra minn dan, la darba l-Ghid ta' Gesù sar qabel tal-Lhud, bħal ma sar jum wiehed qabel, ma għandhiex tittiehed b'haġa kbira jekk xi hadd jghid li sar qabel, mhux jum wiehed imma tlett ijiem. U jewilla l-Evangelji jghidu ċar li Gesù għamel Ghid il-Kbir tiegħu l-Ħamis? Li kien il-Ħamis jagħtik taħsbu l-ghidut tal-Evangelji (5). Dak li jghidu ċar l-Evangelji hu li Gesù kien maqbud fil-lejl li għamel il-Ghid; u billi l-Passjoni, mill-qabda sat-tislib, donnha saret kollha f'lejl wiehed u n-nhar ta' wara, innies qatgħet li Gesù għamel l-ikla tal-Ghid fil-għaxija ta' qabel mewtu, jigiġifieri l-Ħamis.

Ebda wiehed mill-Evangelisti ma jsemmi ż-żmien ċar tal-gimgha tal-Passjoni (6). Biex tagħrafha trid tibda mill-ikla ta' Betanja imsemmija minn San Ġwann (XII, 1 u wara), li saret is-Sibt fil-għaxija, sitt ijiem qabel il-Ghid (tal-qassisin Lhud). Il-ghada Gesù daħal it-Tempju fuq il-ħmara u wara dan San Ġwann jaqbez fil-ħasil tar-riglejn, qabel l-aħħar ċena. X'għamel Gesù wara dak il-jum jghiduhulna s-Sinottki, l-aktar fosthom San Mark (7). Dan jghid ċar li Gesù wara d-daħla, qagħad idur mat-Tempju, u meta sar il-ħin, tala' u ngabar Betanja. Il-ghada fil-ghodu niżel Ġerusalem u fit-triq sehet is-sigra tat-tin, u meta wasal it-Tempju, keċċa minnu l-bejjiegha. Imbagħad qagħad jgħallem u fil-għaxija raġa' tala' Betanja. Il-ghada wkoll (it-Tlieta) fil-ghodu raġa' niżel Ġerusalem, u fit-triq l-Appostli raw it-tina niexfa. Meta wasal it-Tempju l-Qassisin saqsewh fuq il-jedd li kellu; qagħad jgħallem, u fil-għaxija għajjarhom tghajjira u mar ingabar mill-



ġdid Betanja. Hawn fisser lill-Appostli l-herba li kellha tigi fuq Ġerusalem. Hawn l-Evangelisti, Mark u Mattew, jagħtu tagħrif taż-żmien: *li kien baqa' jumejn għall-Għid*. Imbagħad isemmu l-ikla ta' Betanja (li San Ġwann qal li saret is-Sibt ta' qabel), u wara, hin bla waqt, il-Passjoni.

Issa, la darba l-ikla tal-Għid Ġesù għamilha *jumejn wara t-Tlieta* fil-ghaxija, kif kitbu Mark u Mattew, (jigifieri kien il-Ħamis fil-ghaxija, ghax il-jumejn kienu l-Erbgħa kollha u l-Ħamis bi nhar, billi l-Gimgha kienet tibda l-Ħamis wara nżul ix-xemx), dawk il-jumejn, kif qalu s-Sinottki; fil-ħajja ta' Ġesù, jigu jumejn battala. X'ghamel Ġesù matul dawk il-jumejn? Jista' qatt ikun li qagħad miġbur, fi żmien hemmi bħal dak? (8)

11. *L-aħħar Grajja* — Għalhekk wiehed jista' jahseb li l-aħħar ikla saret mill-ewwel wara l-ġrajjet ta' nhar it-Tlieta; hekk jiġi li Ġesù ħareġ mit-Tempju u tala' ż-Żejtun biex jibqa' sejjer Betanja u qagħad ftit bil-qegħda jithaddet mal-Appostli sakemm isir il-hin għall-ikla tal-Għid. Kollox kien imhejji, ghax Ġesù kien baġħat lil Pietru u lil Ġwanni fuq Sijon għal daqshekk. Bil-lejl Ġesù mar iċ-Ċenaklu mat-tnax (billi ma riedx juri għand min sejjer jiekol, għamel ta' bir-ruhu li ngabar Betanja (9). Jehuda ma kellux jibda xogħlu sa kemm ma jagħtihx il-ħalla, jew *permess*, Ġesù. Malli Ġesù qallu jitlaq, Jehuda telaq u mar sab l-eghdewwa, li kienu wkoll imhejjija.

Għalhekk donnu li t-Tlieta fil-ghaxija kien l-ewwel jum tal-Għazim, "meta kellu jinqatel il-ħaruf" (Mk, XIV, 22; Matt, XXVI, 17; Luqa, XXII, 7). Għal dan fit-tagħrif taż-żmien li semmew Mk. u Mt, mhux l

Għid ta' Ġesù, imma l-Għid tal-Lhud li kien fadallu jumejn, ghax kellu jibda l-Gimgha fi nżul ix-xemx (10). Hekk il-jumejn il-battala jimtlew bil-"proċess" ta' Ġesù.

12. *Il-Ġrajjet tal-Passjoni*. — Il-jumejn mohlijin fil-"proċess" ta' Ġesù, mhux biss li jimlew il-fieragh fiż-żmien tal-Gimgha tal-Passjoni, imma donnhom ukoll mitluba, meta taħseb li qisha haġa li ma tistax tkun li fi żmien ta' xi tnaxer siegħa jsehħu l-ġrajjet kollha tal-Passjoni msemmija mill-Evangelisti (11). U dan aktar jgħaġġbek meta wiehed iżomm ma' San Mark (XV, 26) li Ġesù kien mislub fid-disgħa ta' fil-ghodu, mhux f'nofs inhar.

Mela kif kitbu s-Sinottki, fi tliet siegħat, jew l-aktar, sitta, irid isir dan kollu: 1. fil-ghodu, laqgħa tas-Sanhedrin; 2. l-ewwel laqgħa quddiem Pilatu, fil-Pretorju; 3. Pilatu jibgħat lil Ġesù għand Erodi; 4. it-tieni laqgħa quddiem Pilatu, li fiha jgarrab li jehelsu; 5. Pilatu jgarrab jibdel lil Ġesù ma' Barabba; 6. swat, u tmašir tas-suldati Rumani; 7. tielet laqgħa quddiem Pilatu; 8. it-tmixxija lejn il-Kalvarju. Jista' jkun li dan kollu jiġri fi żmien hekk qasir? Jagħtik taħseb li le! (12)

It-tifsir ta' dan it-tfixkil li ngħata s'issa (minn hadd ieħor) għadu lura wisq biex igieghel lil min jemmu. Imma jekk wiehed jiehu dit-teorija l-ġdida li għandha bhala sies tagħha l-kalendarju tax-xemx, jekk ma jgħibx kull tfixkil, tal-anqas, il-ġrajjet kollha jkun mifhuma, u hin wiehed, jibqgħu fi mkienhom kif jinsabu mit-tuba fil-Passjoni. (\*\*)

(\*) Din it-teorija nholqot fis-sena 1954, u għall-ewwel li ħarġet donnha li ngħogħot, u kienet imsemmija, fit-tul jew fil-qosor, minn għadd kbir fost ir-rivisti kattołki ta' barra, u milqugħa wkoll minn



Patri Vogt, ir-Rettur ta' l-Istitut Pontifiċju tal-Bibbja f'Ruma. Issa l-hegġa għaliha donnha birdet; imma billi dan il-*"Qari"* tagħna, għalkemm żgħir u fqajjar, jixtieq ikun *"up to date"* kemm jista', ma jridx li jhalli bla ma jgħarraf biha lil qarrejja tiegħu. B'dana kollu d-Direz-zjoni ta' dal-*"Qari"*, ma taqbilx mat-teorija tal-Professura Jaubert. — (Dawn in-noti huma kollha ta' l-Editor).

(1) Ara n-noti ta' l-aħħar.

(2) Ara l-kitba fuqhom li xandarna f'dal-*"Qari"*, għadd 4, 1957, u għadd 1, 2, u 3, 1958.

(3) Lejliet l-Erbgħa, jigiġifieri t-Tlieta wara nżul ix-xemx, kien tassew il-bidu tal-Passjoni ta' Gesù, għax f'dik il-lejla Jehuda mar ftiehem mal-Qassisin biex jagħtihulhom f'idejhom. Ara Mk. XIV, 10; Mt. XXVI, 14; u Lq., XXII, 3-4. Minn dan xterdet ix-xnija li Gesù beda jbat i lejliet l-Erbgħa.

(4) Ma tidhirx li hi raġuni tajba. Għax in-nies li bdew ixerrdu dil-fehma setgħu kienu preġudikati mill-fehma li kollox kellu jibda nhar t'Erbgħa, għax fir-Raba' Jum kienet inħalqet ix-xemx u b'hekk beda z-żmien. Riedu jgħadduha li nhar ta' Erbgħa wkoll bdiet il-Fidwa tal-Bnedmin.

(5) Xi trid aktar minn hekk? L-Evanġelisti ma kellhomx jobsru x'kien sa jin-għad minn ftit nies wara, għalhekk ma għamlux enfasi fuq il-Ħamis.

(6) Din l-asserzjoni ma tidherx tajba, għax San Mark għandu djarju ċar ta' l-aħħar ġimgha fil-hajja ta' Gesù, kif ukoll ammess f'dil-kitba, aktar 'l isfel. Dak li ma jidherx ċar wisq hu biss, jekk l-ikla għand Xmun ta' Betanja kenitx it-Tlieta (li hija aktarx) jew l-Erbgħa fil-ghaxija.

(7) Ara dak li għedna fin-nota ta' qabel.

(8) Għax ma għandux ikun hemm jumejn battala? Kif jidher minn kliem Gesù li sa mit-Tlieta fil-ghaxija, imqar bhala bnedem, kien jaf li wasal għall-mewt. Għax ma kellux jagħmel jumejn ta' thejġija, bħal ma' ta' bnedem, fil-Ġnien tal-Ġetsemni, baża' mill-mewt?

(9) Anqas din it-tinbiha ma tidher sabiha. Jista' jkun li Gesù jagħmel din il-mossa biex iqarraq bin-nies? M'hux talli minnha nfisha tidher li ma tixraqlux, talli mkien fil-Evanġelju ma hemm xi haġa li tixbahha. U oħra: la darba Pietru u Gwanni kienu fuq Sijon ihejju ċ-Cena (Luqa, XXII, 8-13), it-Tlieta fil-

ghaxija, skond il-Professura, kif jista' jkun li *fl-istess hin*, kienu wkoll fuq il-Muntanja taż-Zebbuġ, u saqsew lil Gesù fuq il-herba ta' Gerusalem (Mark, XIII, 3)? Jewilla l-Appostli kienu erbatâx, u kien hemm tnejn jisimhom Pietru u tnejn oħra jisimhom Gwanni?

(10) Għad li dawk li kitbu l-Evanġelji jidher li kienu nies sempliċi (u sinċieri) ma hemm ebda sinjal li kenu sa jilgħabu bid-diskors, u daqqa jsemmu Għid u daqqa jsemmu iehor; daqqa l-Għid ta' Gesù u daqqa l-Għid tal-Lhud. Il-Għid ta' Gesù kienu jum il-Ġimgha; għalhekk, it-Tlieta fil-ghaxija, wara nżul ix-xemx kien baqa' jumejn sew: l-Erbgħa kollha (għax l-Erbgħa kienet tidda t-Tlieta wara nżul ix-xemx), u l-Ħamis kollu, sa fil-ghaxija. Jigiġifieri, il-jumejn kienu: minn inżul ix-xemx tat-Tlieta sa nżul ix-xemx ta' l-Erbgħa, jagħmlu jum; u minn nżul ix-xemx ta' l-Erbgħa sa nżul ix-xemx tal-Ħamis, jum iehor. Fi nżul ix-xemx tal-Ħamis, għal Gesù u l-Appostli, beda l-Għid, għalhekk iċ-Cena tal-Għid għamluha l-Ħamis fil-ghaxija.

(11) Jidhiru hekk, imma, min ma jafx xi ftit arkeoloġija ta' Gerusalem, u ma jistudjax xi ftit bir-reqqa l-Evanġelji.

(12) Hawn il-ġrajja tal-Passjoni qegħda mqattgħa biċċa biċċa, biex tagħti mpres-sjoni ta' tul. Imma għandu wieħed ikun jaf li l-laqgħa tas-Sanhedrin saret fid-dar ta' Qajfa, qrib hafna għal Palazz ta' Erod, fejn sata' kien jgħammar Pilatu għal jiem tal-Għid. Erod Antipa aktarx li kien ukoll qieghed f'dak il-Palazz, li kien kbir sewwa u kellu qatiegħ taqsim. Għalhekk il-ġrajjet kollha, mil-laqgħa tas-Sanhedrin sal-kundanna, saru kollha qishom post wieħed. Jekk Pilatu kien fil-Palazz ta' Erod, minn hemm sal-Kalvarju ma hemmx hlief 400 jarda bogħod, għan-niżla, u billi Gesù ma rafax is-salib hlief ftit wieħed, kellhom jaslu malajr. Jekk Pilatu kien fil-Fortizza Antonia, fuq ir-riħ tat-Tempju, mill-Qorti tas-Sanhedrin sa hemm, hemm xi haġa fuq it-300 jarda bogħod, u Antipa sata' wkoll kien fl-istess Fortizza, li kien bniesha missieru. Mill-Antonia sal-Kalvarju hemm xi 350 jarda bogħod, l-ewwel niżla mbagħad telgħa, u billi Gesù ftit dan bis-salib fuġu (ara l-Evanġelji Sinottiki) sata' wasal il-Kalvarju qishom f'għoxrin minuta mixi, jew laqwa, f'nofs siegħa. Għalhekk kull ma hawn miktub f'dan il-paragrafu fuq il-ġrajja li ma jistgħux jidhlu fiż-żmien, kollu tagħgib.



(\*\*) Ghalkemm dit-teorija tkun haġa tasew kbira biex għad tiġi milqugħa bhala storika, il-Professura Jaubert għandha mertu kbir ġmielu għax-xogħol ta' tftittxija li għamlet u talli wriet li kien hemm Insara fl-ewwel żmenijiet tal-knisja li kienu jgħidu li l-Passjoni ta' Ġesù bdiet it-Tlieta, m'hux il-Hamis, haġa li f'it nies kienu jagħtu kas tagħha. U billi xejn ma jsir minn xejn, jidher li dil-fehma biex tnisstlet kellha żewġ kawżi: (a), li l-ftehim ta' Jehuda u l-Qassisin kontra

Ġesù saret it-Tlieta fil-lejl, għalihom, il-bidu ta' l-Erbgħa; u (b) il-Kalendarju tax-xemx, li għal min kien iżommu, kollox jibda jum l-Erbgħa, saħansitra l-Fidwa tal-bnedmin. Il-kawża li Ġesù għamel l-Għid tiegħu (u aktarx tal-Galilin li ġew miegħu) jum qabel il-Lhud, l-aktar probabbli hija dik li qal id-Dumnikan Professeur Lagrange: li Ġesù ra l-qamar ġdid qabel l-Lhud, minn fuq it-Tabor, li jidher minn fuq l-baħar ta' Hajfa, in-naħa tal-Għarb.

## GERIKU

Donnu l-bieraħ, imma diġa għad-dew 34 sena minn mindu mort inżur lil Geriku! Għadni niftakar x'hassejt ġewwa fija meta rfist fuq dik l-art u qaluli: Hawnhekk Geriku! Min-naħa l-waħda la tgħidx kemm fraħt għax ġibt quddiem għajnejja li hemm hekk, darba ilu, l-Arka ta' l-Għaqda l-Qadima giet imdawwra mal-belt għal seba t'ijiem shaħ u, li fl-aħħar jum, fost id-daqq tat-trombi u l-ghajjat tal-poplu, iġġarf u s-swar tagħha (Jos. VI). U dak in-nhar biss stajt nifhem kif dan seta' jġri, għax fl-aħħar mill-aħħar, kif jien innifsi rajt b'għajnejja mill-fdalijiet tal-belt qadima, is-swar ta' Geriku kienu f'it iktar b'saħħithom u f'it iktar għoljin mill-hitan tas-sejjieh tal-ġelieqi tagħna.

Fraħt meta ġibt quddiem għajnejja li dik il-belt kienet saret skola tal-Profeti u l-iktar ta' Elija u ta' Eliżew. Imma, min-naħa l-oħra, hassejt bħal dwejjaq jaqgħu fuqi meta rajt b'għajnejja f'liema sura kienet tinsab issa dik il-belt li, minhabba l-gonna sbieh tagħha mimlijin ward liema bħalu u siġar tal-balzmu, u li minhabba l-arja helwa tagħha, kienet il-għaxxa ta' dawk li, fix-xhur tax-

xitwa, kienu jqattgħu hemm il-btajjel tagħhom. Inghid is-sewwa, jiena hemm ma rajtx hlief biss f'it djar qodma mxerrdin 'l hawn u 'l hinn f'dik il-wita' kollha u f'it nies f'qar, tar-raba'. Niftakar li rajt ukoll knisja ċkejna tal-Patrijiet tat-Terra Santa u knisja oħra ċkejna tal-Griegi; kien hemm ukoll bħal xi lukandi żgħar biex jilqgħu fihom lil dawk li jmorru jżuru dawk l-inhawi. Imma, x'difrenza, għidt bejni u bejn ruħi, minn dak iż-żmien ta' l-Iżraeliti jew miż-żmien tal-Kroċjati li, fis-seklu XI u XII, kienu bnew mill-ġdid il-belt ta' Geriku u għamluha belt sabiha!

Iżda jien f'it kelli żmien x'nitlef u għalhekk bqajt miexi biex nara l-"Għajn ta' Eliżew" li n-nies ta' dak il-post, il-Għarab, isejhulha "Għajn is-Sultan". Din in-nixxiya jew għajn tissejjah "Ta' Eliżew" għax dan il-Profeta, imqanqal mit-talba li għamlulu n-nies ta' Geriku, qabad ponn melħ u, filwaqt li xeħtu ġewwa dik l-għajn, l-ilma li kien morr u hażin, issa sar helu u tajjeb għax-xorb u għas-saqi (IV Reg., II, 19).


Min hawn, imbagħad, bqajt sejjer nara l-"Muntanja tal-Qwarantena"



li, l-Arab, isejhulha “Gebel Qarantul”. Imma, qabel ma wasalt taht din il-muntanja gholja, ghaddejt minn quddiem il-fdal ta’ mithna antika, aktarx tas-seklu XII, li tissejjah Tawahin is-Sukkar”, ghax hemm hekk kien isir iz-zokkor. Meta, imbaghad, wasalt taht il-muntanja zon-qrija, fin-naħa tal-vant u ta’ nofs-inħar tagħha, jiena lmaht għadd kbir

kienu telqugh għal kollox, fis-sena 1874 waqa’ f’idejn il-Patrijiet griegi xismatki u għadu għandhom sal-lum.

Sakemm tlajt sa dak il-għar tas-sawm ta’ Kristu għbidt iktar minn 25 minuta għaliex it-triq hija wisq imwegħra. Minn hawn bqajt tiela’ għal għand il-Patrijiet griegi u, f’hin ta’ nofs siegħa, sibt ruhi fuq xifer mhux inqas għoli minn 300 metru. Għajjejt



Dehra ta’ biċċa mill-belt ta’ Geriku, kif kienet meta żarha l-Professor Tabone li kiteb dil-kitba. Daż-żmien hi wisq isbah minn hekk, għax inbnew fiha qatigh djar godda u lukandi.

ta’ għerien ta’ kull daqs u ta’ kull għamla. F’wieħed minn dawn il-għerien Kristu nnifsu kien għadda erbghin jum u erbghin lejl f’sawm l-iktar aħrax bla ma jieħu xejn biex jitrejjaq; minn ġewwa dak il-għar ukoll ix-xitan qabad lil Kristu u ha-du fuq il-quċċata ta’ dik il-muntanja biex iġagħlu jghir u jwaqqgħu fil-htija (Luk. IV, 5).

Dan il-għar li semmejna, maż-żmien, ġie mibdul f’kappella; imma, billi l-kanonki tas-Santu Sepulkru

sakemm tlajt hemm fuq, imma dik il-wita’ ta’ bla qies sew fit-tul kemm ukoll fil-wisa’ tagħha li kelli quddiem għajnejja, židitli l-ferħ, qawwietli qalbi u tatni saħħa ġdida. U kif kont niezel minn fuq il-muntanja min-naħa tat-tramuntana, wara siegħa ohra mixi, mort inżur “Għajn Duk” u “Għajn Nwajmeh” li l-ilma tagħhom bnin jibqa’ niezel iserrep lejn il-wied li jagħti għal GORDAN li fuqu nitkellmu darb’ohra.

Dun ANTON TABONE.

## QWIEL TA’ SAN PAWL

*Ou gar oi akroatai nomou, dikaioi para to Theo, all’oi poietai nomou dikaiiothesontai. Mhux dawk li jisimgħu l-liġi, ikunu sedqin m’Alla, imma dawk li jagħmlu l-liġi, jisseddqu (Lir-Rumin, II, 13).*

\* \* \*

*Dikaiothentes ek pisteos, eirenen ekhomen pros ton Theon dia tou Kyriou emon Iesou Khristou. Meta nisseddqu bit-twemmin, ikollna s-sliema m’Alla, b’sidna Ġesu Kristu (Lir-Rumin, V, 1).*



# OMM GESU'

Dik li ahna nsejgħulha *Madonna* (kelma Taljana li tisser Sidt, jew Sinjura), meta kienet fid-dinja, tgħix fid-dar tagħha bħan-nisa l-ohra, il-girien kienu jgħajtulha, bil-lsien tagħhom: "Umm Joxwa", li kif nitkellmu hawn Malta, tisser: "Omm Gesù".

Dan nafuh għax fil-Palestina fejn kienet tgħix din il-Mara, iż-żmien jew wieqaf jew jgħaddi bil-qajl wisq. Id-drawwiet hemmhekk, jew jibqgħu li jkunu jew jittbiddu ftit kemm-kemm. U hemm hekk għadhom s'issa: lil mara ma jgħajtulhiex Karmni, jew Peppa, jew Katarin; imma jsibuha b'isem binha: omm Pawlu, jew omm Kola, jew omm Saver.

Issa, dan hu l-isem l-aktar sabiħ li jista' jingħata lill-Madonna. Għandha isem ieħor, kbir ukoll, li hu: "Omm Alla", imma dan fih naħa wahda, in-naħa tad-Divinità ta' Gesù, u ma jsemmix l-Umanità. Imma "Omm Gesù" fih żewġ naħat, għax juri li hi Omm ta' Dak li Hu Alla u Bniedem. Dak li bħala Alla għad irid jagħmel haqq minn kulhadd, u bħala Bniedem sallbuh fuq is-salib.

\* \* \*

Omm Gesù! Omm Dak li bil-kelma biss kellu l-hila jbidel wiċċ l-art!

L-omm hija l-aqwa nies tad-dar, għax l-ulied magħha jkunu msensla l-ewwel snin ta' hajjithom. Minnha jixorbu l-ewwel tagħlim. Lil Gesù, bħala bniedem, Ommu għallmitu jtkellem. Ommu darrieta d-drawwiet ta' pajjiżu u ta' żmienu. Bħala bniedem ha l-karattru tiegħu minn Ommu, bħal tfa l-ohra. Kemm hi mela

kbira Omm Gesù li tat lil Binha dak il-karattru temmi u qawwi, li għibed miegħu n-nies ta' żmienu u għadu jgħbed, u jbażza' lin-nies tal-lum!

\* \* \*

Kellha xorti kbira Omm Gesù, imma xorti li tassew tixriqilha!

X'xorti kellha li għib fid-dinja lil Dik it-Tarbija mhabbra mill-Profeți u mistennija min-nies it-tajba kollha ta' l-antik. Dik it-Tarbija li kienet il-holqa tar-rabta bejn iż-żewġ Għaqdiet, il-Għaqda l-Qadima u l-Għaqda l-Għdida. Iggib fid-dinja lil Dak li kellu meta jikber jifred id-dawl mid-dlam it-tajjeb mill-hażin! Kemm-il darba qagħdet imbissma tħares lejn wiċċu, waqt li kien jerda' l-ħalib minn sidirha! Kemm-il darba raqqditu mgħannaq fi hdanha, u tagħfas wiċċha bil-għożza max-xagħar ta' rasu! Hi zammitu mill-wejda u għallmitu jimxi Hi għallmitu jtkellem dik l-ewwel kelma "Abba!" li kellu wisq jinqeda biha u jinfed il-qalb tan-nies ta' rieda tajba, 'il quddiem.

\* \* \*

Omm Gesù fil-ħajja ta' Binha kellha hemma kbira, għad li moħbija!

L-Evanġelju ta' S. Gwann, għad li jidher imhawwad, fih hafna grajjiet li jien inħobb insejħilhom "searchlights", daqs kemm fihom dawl. Wahda minn dawn hija l-grajja tal-għors ta' Kana l-Galil, li tagħti dawl qawwi fuq il-hemma jew *importanza* li Omm Gesù kellha fix-xogħol ta' l-Iben tagħha.

Resqet fuq Binha u qaltlu: "Ma baqgħalhomx inbit!"



Wegibha Gesù: “Ma-lek u ma-li, ja Imra? Saghati ma aġat baġħad!”  
Jiġifieri: “Għalfejn qieġħda tgħid lili, ja Kmanda? Il-waqt li naghmel jien minn rajja għadu ma ġiex!”

Għalhekk, Dik li Gesù għajtilha Kmanda (Imra jew Emira, jiġifieri Sultana) ikkmandat lill-qaddejja li jagħmlu dak li Binha jgħidilhom. U ma qaletx Lilu: “Ġieġhel li jkun hawn l-inbit!” Imma għamlet, jew ikkmandat lill-qaddejja.

Kemm fiha reqqa u kemm fiha fuq-  
qieix wiehed jaħseb din li ma ikkmandatx lillu! Għax bħala omm li tik-  
kmanda lil binha qieġħda sewwa, imma bħala maħluqa tikkmanda lill-  
Hallieq, ma hix. U dak li rieditu jagħmel ma kienx xi haġa ta’ din id-dinja. Hija ma rieditux, ngħidu ahna, jiġbilha xi banketta sabieħ toqgħod bil-qieġħda, eġhmil li kull omm għandha l-jedd li tqabbad jagħmel lil binha. Xtaqitu jinqeda bil-qawwa tiegħu ta’ Alla u jbidde l-ilma f’inbit.

Imma Hi, biex ingħidu hekk, qabdet lil Binha fil-kelma. Hu sejhilha Kmanda, u Hi ikkmandat lill-qaddejja. Ikkmandathom haġa zġħira, haġa tad-dinja: li jagħmlu dak li jgħidilhom Hu.

Kemm hi ċara hawnhekk ir-reqqa, it-temma, il-perfezzjoni tal-ħsieb tal-Madonna! Tassew li kellu Omm tix-raqlu Gesù!

\* \* \*

Ja Omm Gesù, ja Mirjam, fis-sema fejn tinsab hu ħsiebna, imsejnkna bnedmin, bħalma ħadt ħsieb il-ħaddara ta’ Kana l-Galil! Meta tarana fit-taqbida mal-ghedewwa, ersaq quddiem Ibnek u għidlu: “Ma għandhomx aktar saħħa!” U hu jgħidlek: “Inti Kmanda!” u arga’ amar lill-qaddejja tas-sema jagħmlu kif jgħidilhom Gesù. Dan li nitolbu minnek. Għax inti Omm tal-ħniena, hajja, hlewwa u tama tagħna, f’dan il-wied tad-dmugh!

Fra MARJANU.

## “DIN” u “RELIGJON”

Il-kelma *Religjon* hi Latina: *Religio*; u ġejja minn zewġ kelmiet im-waħħla ma’ xulxin: *re-ligare*, li jfissru: *torbot flimkien*. Jiġifieri, r-Religjon hi dik il-haġa li torbot flimkien lil dawk in-nies li jkunu jemmnu biha.

Il-kelma *Din* (jew aħjar *Dijn*) hi kelma *Xemija*, jew *Kangħanija*, li tfisser *dejn*. Kull hadd jaf x’iġifieri dejn: jiġifieri: *dak li għandek tagħti*, għax ikollok id-dejn ifisser li għandek tagħti xi haġa lil xi hadd. U billi l-bniedem ma jagħraf lil hadd għajr lill-Alla u lill-għajru (jiġifieri lin-nies l-oħra) id-*Din* jiġifieri: *dak li għandna nagħtu lil Alla u lill-għajrna*, jew lil “proxxmu” tagħna.

Minn dan jidher kemm hi aħjar il-kelma *Din* mill-kelma *Religjon*. Għax ir-rabta ta’ flimkien tista’ tkun ta’ wisq xorta: għax nitkellmu lsien wiehed; għax inkunu qraba’, jew demm wiehed; għax inkunu lewn wiehed, somor, jew bojod, jew suwed jew sofor. Imma l-kelma *Din* haġa waħda biss tfisser: *id-dmirijiet li għandek lejn Alla u n-nies bħalek* (u għandu jkun lejn il-bhejjem ukoll, għax fil-Liġi t’Alla jissema li ma għandekx thaddem il-bhejjem nhar ta’ Sibt, anqas torbot halq il-baqra hi u tidres). Bħalma qal Sidna Gesù lil dak ir-raġel; qallu: L-ewwel amar: *Hobb lill-Alla b’kull ma fik*; u t-tieni; *Għożż lil għajrek bħalek innifsek*.

Imbaġħad issib nies, hawn Malta, li jiskerrhu l-lisien Malti u jgħollu l-ilsna barranin! Puff! Ahna l-Maltin, kemm sa ndumu boloh!



# L-ATTIJIET BIL-GHARBI

## Faghal il-Imàn

Ja Ilâhi, ana nu'men imân thâbet bi innek Ilâh wâhed fi thâlât aqanîm, mutmajjîzin: Ab, wa Iben wa Ruh Qodos. Wa nu'men bi enn il-Iben sar insân wa tqallam wa mât ghala s-salib li eġel muhabbitna. Wa qâm fil-jum ith-thâlat. Wa nu'men bi ennu juġed sama èbedi lis-salehin wa ġehennem ebedijja lit-talehin. Wa kull ma tu'men bih u tġhallèmhu il-kenisja l-muqaddsa, li ennek Ent, il-haqq il-ewwel, il-munuzżah ghan il-ghalat, qadd alanthu leha.

## Faghal ir-Raġġha

Ja Ilâhi, ana argu il-hajja l-ebedijja, wa maghra hatajaj, wa l-wasa'el il-ħusul ghaliha, bi stahqaqât sejedna Jesugh l-Mesih wa aghmel is-sâleha lleti ana qâsed li aghmilha bi magħuntek il-muqaddsa; li ennek Ent il-qâder ghala kull xej, wa l-emîn fi l-ġhâjat, qadd wegħedtni bi zâlak.

## Faghal il-Muhabba

Ja Ilâhi, ana ihibbek minn kull qalbi wa minn kull nefsi wa minn kull žeti, li ennek Inti s-sâlah ġhajr il-mutnâhi wa minn eġel muhabbtek ana ahibb kull men aħta ġhalija.

## Faghal in-Nadâma

Irħamni, ja Rabb, fi inni nêdem minn kull qalbi ghala ihânti ajjak, li kewni bil-ħatija qadd ahant wa ghežt Ilâha hâkada ġhażim wa sâleh wa maħbub nażirak. Fa minn alân wa saġħad, ana qâsed bi magħuntek il-Ilahija enn la aġħizek ebedan li enni aħubbak fuq kull xej.

## Att tal-Fidi

Alla tieġhi, jiena nemmen bi twem-min shîh, li Inti Alla Wiehed fi tliet Persuni magħżulin: Missier, Iben u Ruh il-Qodos. U nemmen li l-Iben sar bniedem u bata u miet fuq is-salib, ġhall-imħabbitna, u qam fittielet jum. U nemmen li hemm sema ta' dejjem lit-tajbin u nfern ta' dejjem lil ħżiena. U kull ma temmen bih u tġhallmu l-Knisja Mqaddsa, ġhaliex Inti li Int il-Ĥaqq ewlieni u li ma tistax titqarra, ġharraftulha.

## Att tat-Tama

Alla tieġhi, jien nitma' l-hajja ta' dejjem, u l-maħfra ta' ħtijeti, u l-meżzi biex niksibhom bil-merti ta' Ġesù Kristu u bl-eġħmil it-tajjed li bi ħsiebni nagħmel bil-ġhajnuna mqaddsa tiegħek; ġhaliex Inti, li tista' kollox u žżomm il-kelma, wegħedtni dana.

## Att tal-Imħabba

Alla tieġhi, jien inħobbok minn kull qalbi u minn kull ruħi u minn kull ma fija, ġhaliex Inti tjeiba bla tarf, u ġhall-imħabba tiegħek inħobb ukoll lil kull min ħata ġhalija.

## Att tal-Indiema

Henn ġhalija, Mulejja, ġħax jien niedem minn kull qalbi ġħax reġħextek. Billi jien bil-ħtija reġħext u maqdart Alla hekk kbir u tajjed u maħbub bla qies. U minn issa 'l quddiem bi ħsiebni, bil-ġhajnuna mqaddsa tiegħek ma nidnibx iżjed, ġħax jiena nħobbok fuq kollox.



# KEMM L-ITTRA KITEB SAN PAWL ?

Fil-Bibbja ghandna erbatax-il ittra ta' S. Pawl: wahda lir-Rumani, tnejn lill-Korentin, wahda lill-Galatin, wahda lill-Efesin, wahda lill-Kolossin, tnejn lit-Tessalonkin, wahda lil Filemon, tnejn lil Timotju, wahda lil Titu, wahda lil-Lhud. Izda xi hadd jista' jistaqsi: Barra minn dawn l-ittri kiteb S. Pawl xi ittri ohra li huma mitlufa?

Ghal din il-mistoqsija nistghu nwiegbu: Jekk S. Pawl kiteb xi ittri ohra li ntilfu, dawn l-ittri ma jiswewlna xejn, ghax ma nistghux naqrawhom izjed u anqas ma nafu x'kien fihom. Imma la darba l-ghorrief isemmu din il-kwistjoni, nghidu xi haqa fuqha ahna wkoll.

Fl-Ittra lill-Kolossin (4, 16), naqraw: "Meta tinqara minkom din l-Ittra, qisu li tinqara fil-knisja tal-Laodikin ukoll, u li intom taqraw dik ta' Laodikija". Mela S. Pawl kiteb ittra lill-insara Laodikin li ma ghadhiex aktar hajja. Intilfet ghal kollox. Ittra lil Laodikin ghadha tezisti, imma mhix miktuba minn S. Pawl u mhix dik li jsemmi hu. Barra minn din l-ittra falza lil Laodikin hemm ittra ohra lill-Korintin, ohra lill-Insara ta' Lixandra, u xi ittri bejn S. Pawl u l-kittieb Ruman Seneka. Dawn l-ittri kollha, ghalkemm igibu l-isem ta' S. Pawl qatt ma kienu maghrufin mill-Knisja bhala kitba ta' S. Pawl.

*L-Ittra lil Laodikin.* Hafna ghorrief jahsbu li din l-ittra hi l-istess lill-Efesin. Imma lil min kienet mibghuta, lill-Efesin jew lil Laodikin? Il-Kelmiet "li huma f'Efesus" li jinqraw fl-Ittra lill-Efesin kap 1 u vers 1, aktarx li mhumix miktubin

minn S. Pawl, imma mizjudin wara. F'xi manuskritti mill-iktar qodma ma jinqrawx u l-ittra ma turi l-ebda rabta mal-Efesin, ghalkemm nafu mill-Atti 19, 10 li S. Pawl dam aktar minn sentejn f'Efesus u hemm haddem kemm felaħ (Atti 20, 18-20). Ghalhekk ighidu li din l-ittra kienet mibghuta lil Laodikin, imma dan l-isem kien imhassar imhabba dak li kiteb fuqhom S. Gwann fl-Apokalissi 3, 14-22. Floku mbaghad dahal l-isem ta' Efesus, belt maghrufa, marbuta ma' l-Appostlu u li ma kellha l-ebda ittra.

*L-Ittri lill-Korintin.* Barra mizzewg Ittri lill-Korintin li ghandna jidher li S. Pawl kitbilhom xi ittri ohra li ntilfu. Fl-ewwel ittra lill-Korintin 5,9 S. Pawl jghid li hu kitbilhom biex ma jaghmluhiex man-nies zienja. Dit-twissija ma naqrawha fl-ebda ittra, ghalhekk jahsbu li S. Pawl kien kiteb xi ittra ohra li ntilfet. Izda l-kelma 'ktibt' tista' tfisser ukoll 'nikteb'. Dan jigri sikwit fl-ittri Griegi u Latini li fihom *ktibt* tiswa *nikteb*. Dan jidher car f'din l-ittra stess. L-ewwel (5, 9) S. Pawl ighid *ktibt* (*egrapsa*), imbaghad fil-vers 11 jerga' jghid *issa ktibt* (*egrapsa*). It-tieni *egrapsa*, li ghandu mieghu l-avverbju *issa*, ifisser zgur *nikteb* jew *qieghed nikteb*. Mela l-ewwel *egrapsa* ghandu jfisser ukoll *nikteb* jew *qieghed nikteb*. Mhemmx ghalfajn nghidu li S. Pawl kien kiteb ittra ohra li ntilfet. Izjed: Fit-tieni ittra lill-Korintin (2,4) ighidilhom li kitbilhom b'hafna dmugh. Liema hi din l-ittra tad-dmugh? Xi ghorrief ighidu car u tond li hi ittra mitlufa. Ohrajn jahsbu li hi t-tieni taqsima ta' din l-ittra,



jigifieri 10-13. Il-kwistjoni hi mhabba u ma nistghux naslu ghal konklużjoni ċerta. Nghid għalija l-fehma tiegħi hi din: Jekk l-ewwel insara żammew u ma hallewx tintilef ittra qasira bhalma hi l-ittra lil Filemon mibghuta lil persuna privata, kif ma żammewx u kif hallew jintilfu ittri oħra itwal, kif naħsbu, u aktar importanti bhalma kienu l-ittri mitlufa lill-Korintin? Haġa tqila biex titwemmen, meta nafu b'liema ghożża kienu jinżammu l-ittri ta' S. Pawl. Għalhekk ma tantx innizzilha li S. Pawl kiteb ittri oħra li ntilfu, għalkemm naf li l-kotra tal-ghorrief jaħsbuha xort'oħra.

*Ittri lill-Filippin.* Fl-Ittra lill-Filippin 3, 1 S. Pawl iġhid "Li niktbilkom l-istess hwejjeg ma jdejjax". Minn dal-kliem uħud jaħsbu li S. Pawl kitbilhom aktar minn darba lill-Filippin, u jwettqu l-fehma tagħhom bi kliem S. Polikarpu li fl-ittra lill-Filippin iġhid: "U la jien u l-ebda wiehed ma

jista' jilhaq mal-gherf ta' S. Pawl li, meta kien għadu fostkom, kitbilkom ittri li bihom tistgħu tikbru fil-fidi." Izda dal-kliem mhux bil-fors ifisser "aktar minn ittra waħda". Fil-Grieg il-kelma "ittri" tista' tisser ukoll "ittra waħda". L-anqas il-kliem ta' S. Pawl ma jfisser bil-fors li hu kitbilhom bosta bosta drabi, imma jfisser biss li S. Pawl kiteb u tkellem bosta drabi fuq l-istess tagħlim jew lill-Filippin jew lil insara oħra. Għalhekk minn dan il-kliem ma nistghux nġidu li S. Pawl kiteb aktar minn darba lill-Filippin.

Minn dan il-ftit li ktiibna jidher li l-fehma ta' dawk li jaħsbu li S. Pawl kiteb xi ittri oħra li ntilfu mhix ċerta għal kollox. Bhalma għidt fuq, l-fehma tiegħi hi S. Pawl kiteb biss l-ittri li waslu f'idejna u li ma ntilfet l-ebda ittra milli kitbet.

P. P. SAYDON

## GAHAN U T-TIEG

Darba waħda fit-triq fejn kien joqghod Gaħan kien hemm tieg, u l-ġirien kienu kollha mistednin minn barra minnu. Nhar it-tieg Gaħan qagħad fit-tieqa u ma nkeddx bi ftit meta beda jara ġejjin il-furnâra bit-twaġen tar-ross fuq rashom u l-pagni bit-tigieg mixwijn, iħallu riha ta' xuwa warajhom taqsam il-qalb. Għalhekk daħal 'il ġewwa u beda jahseb u jahseb biex jara jsibx tarf halli jkun mistieden għat-tieg huwa wkoll.

Fl-aħħar ġieħ hsieb f'moħħu u mar jġri jiftiehem mal-mara. Qalilha: "Mara, issa f'nofs inhar, nagħmlu ta' bir-ruhna li qegħdin niggieldu. Jien naqbad il-hatar u inti oħroġ iġri 'l barra u għajjat għall-għajjut. Jien noħroġ nigri warajk u nxejjer il-hatar. Il-bieb tal-għarusa dak il-hin ikun miftuh. Inti idhol iġri ġewwa u jien nidhol nigri warajk. Tajjeb?"

"Tajjeb wisq!" wegħbitu l-mara li qatt ma kienet tghidlu le. U hekk għamlu. Meta raw lil mistednin deħlin għall-ikel, hallew jgħaddi ftit tal-hin u mbaġhad il-mara harġet twerżaq u tigrri barra u Gaħan jġri warajha, bil-hatar f'idu kif kienu fteħmu. Il-mara daħlet għand l-għarusa u bdiet tgħajjat: "Hennu għalija, ja nies, għax Gaħan irid joqtolni". U Gaħan ukoll daħal jġri ġewwa. "U hallukom mill-ġlied!" bdew jgħidulhom in-nies. U ġiet omm il-għarusa u qaltilhom: "Ara hallukom minn dan, insew kollox u oqogħdu kulu magħna!" Dan kien jistenna Gaħan; intasab fuq mejda u mela żaqq daqs bettija.



# IL-QDUSIJA TAL-KOTBA MQADDSA FIT-TAGHLIM TA' MISSIERNIA SAN PAWL

S. Pawl kien iben il-Lhud, imnissel mit-tribù ta' Benjamin tal-partit tal-Farizej. Fiè-òkon tiegħu kienu rabbin Lhud li għallmuh is-sisien tat-tagħlim ta' missierijiethom fl-iskola hdejn is-sinagoga fil-Getto ta' Tarso, il-belt li fiha twieled. Meta sar żagħ-żuġħ Pawlu mar Ġerusalem, iċ-ċentru spiritwali u ewlieni tal-Lhud u hemm studja taht il-kbir għaref Lhudi Gamaljel. Fl-aħjar ta' hajtu Pawlu kien rabbi magħruf kemm għat-tagħlim li wiret minn għand l-imghallmin tiegħu, kif ukoll għall-imhabba u herqa li kellu mkebbbsa f'qalbu lejn it-tradizzjonijiet ta' missierijietu.

Anke meta kkonverta u sar wiehed mill-akbar Appostli tal-Knisja ta' Ġesù, Pawlu baqa' igħożż hafna mit-tagħlim li fih kien trawwem u trabba. Bħala Lhudi, Pawlu ma kellux hlief jipperfezzjona t-tagħlim tat-Testment il-Qadim b'dak ta' Ġesù. L-imhabba lejn Jahwe, Alla tal-Lhud, wara l-konversjoni fit-triq lejn Damasku kompliet issahhet u ssaffiet fil-qalb ta' Pawlu. Hekk ukoll il-qima lejn il-Kotba Mqaddsa, il-Kelma t'Alla u l-għożza ta' kull Lhudi, hadet dawl ġdid mit-tagħlim ġdid ta' Ġesù.

Bħala nisrani, Pawlu kellu jgħaq-qad mal-kotba mqaddsa tat-Testment il-Qadim il-kliem u t-tagħlim ta' Ġesù li jinsab fit-Testment il-Ġdid. Lil dawn il-kotba iżda Pawlu baqa' jqim b'dik l-imhabba li biha kien imkebbes minn ċkunitu. Fl-ittri tiegħu huwa mhux biss wera qima l-aktar kbira lejn dawn il-kotba, iżda għallem ukoll li huma oġġett sagru, kitba tassew imqaddsa; u dan it-tagħlim Pawlu ssokta jzommu sa l-aħħar ta' hajtu.

Meta jtkellem fuq it-Testment il-Qadim, S. Pawl itenni dak li kienu jgħidu fuqu l-Lhud u jsejjahlu *grafai agiai*, Kitba Mqaddsa (Rom. 1, 2), jew ta *iera grammata*, Ittri Mqaddsa (2, Tim. 3, 15). Dawn il-kotba li fuqhom jithaddet l-Appostlu San Pawl huma t-Torah, in-Nebihim, u l-Ketubim, i.e. il-Kotba kollha tat-Testment il-Qadim imqassam f'dawn it-tliet diviżjonijiet. It-Torah jew il-Ligi, li thaddan l-ewwel hames kotba tal-Bibbja, li hija l-Kitba Mqaddsa per eċċellenza għax miktub minn Mosè l-Leader tal-Lhud, kif ġiet mogħtija minn Alla nnifsu. In-Nebihim huma l-Profeti, il-kolossi tar-religjon Lhudija li żammew dejjem shih it-twemmin safi f'Alla u hejjew il-miġja ta' Ġesù fid-dinja. Għalhekk huma wkoll kotba verament imqaddsa. Fl-aħħar jiġu l-Ketubim, kotba li fihom tagħlim tassew għoli u religjuż.

S. Pawl iġhid ukoll għaliex dawn il-kotba għandhom jiġu msejjhin imqaddsa. Huma mhux bħal kotba li fihom insibu xi tagħlim sabih, xi għaqda ta' ligijiet biss jew xi storja nterressanti. Iżda huma l-istess kelma t'Alla. Alla baqa' jgħix u jtkellem magħna permezz ta' dawn il-kotba. Għalhekk Pawlu jlaqqamhom *ta logia tou Theou*, Il-Kliem t'Alla.

L-Appostlu jissokta jfhemna kif Alla tefa' l-kelma tiegħu f'dawn il-kotba u b'hekk għarrafna aħjar għaliex huma msejjhin Imqaddsa. Il-Bibbja kollha, jgħid fit-tieni ittra tiegħu lil Timotju (3, 16) hi haġa qaddisa għax hija n-nifs t'Alla. Dan ifisser li meta l-kittieb sagru kiteb, hu mhux biss gie mgħarraf, imdawwal u mqanqal minn Alla biex jikteb,



imma aktar minn hekk hu kien l-istrument f'idejn Alla biex dak kollu li jikteb ikun tassew l-istess kelma t'Alla nnifsu. Mela l-iskrittura hi bħannifs t'Alla li nefaħ fil-kittieb sagru waqt li kien qed jikteb u la darba hu hekk, l-Iskrittura hi qaddisa bħal Alla, għax harġet minnu.

La darba l-Iskrittura hi opra qaddisa, hija wkoll meħtieġa hafna għall-insara biex jimxu 'l quddiem fil-qdusija. Fiha nsibu, fost hwejjeġ oħra, il-kliem tal-Profeti li pprietkaw lill-poplu magħżul t'Alla fi żmienijiet koroh u mwieġħra. Meta l-Lhud kienu fil-periklu li jhallu 'l Alla u jmorru wara allat foloz biex isibu l-kumdità tal-hajja, il-Profeti wrewhom li bogħod minn Alla mhemmx hena. Il-Profeti għallmu l-imħabba lejn is-safa', is-sabar, it-għakkis u lejn il-virtujiet kollha. Fiż-żmien tal-periklu u tat-tbatija huma xandru t-tama f'Alla u taw il-kalma u l-konfort. Il-Kotba tal-Makkabej imbagħad jgħallmu l-imħabba lejn il-patrija u jnisslu l-qawwa fil-qlub biex jiġu mharsa drawwiet religjużi. Hekk jgħallmu l-kotba l-oħra kollha tal-Bibbja. Għalhekk S. Pawl kiteb lil Timotju (2 Tim. 3, 14-17) u talbu biex iżomm iebes fit-tagħlim kollu tal-Kotba Mqaddsa għax permezz tagħhom jagħraf imexxi l-merħla għażiża tiegħu bħala veru Isqof. Tabilhaqq, hekk għamlu l-Isqifijiet u s-saċerdoti

matul kważi elfejn sena ta' storja fil-Knisja ta' Kristu. Fl-Iskrittura Mqaddsa l-Knisja sabet dawl qawwi li bih xejnet id-dalma tal-vizzji, mexxiet il-merħla li f'idejha fdalha Ġesù, għallmet l-imħabba u seddget il-haqq.

Fl-Ittra lir-Rumani (15,4) S. Pawl jgħidilna li l-qdusija ta' l-Iskrittura tghallem lin-nisrani x'inhi l-vera hajja. L-Antik Testament habbar kif kellha tkun il-personalità ta' Ġesù. Il-Messija kellu jiġi biex ibati u hekk ġara. Kristu ġibet fuqu d-dnubiet tal-bniedem biex ipatti għalihom u fih inaddaf l-erwieh. Issa l-hajja tan-nisrani jeħtieġ li tkun bħal dik ta' l-Imghallem, hajja ta' tgħakkis u ta' tpattija. Imma kif l-Iskrittura ħabbet is-sofferenzi ta' Ġesù u l-glorja Tiegħu, hekk ukoll fis-slaleb tagħna l-Bibbja ttina s-sabar u l-wens. F'dan is-sabar aħna nsibu t-tama dik it-tama li jum għad nithallu għas-sofferenzi tagħna fil-hena tas-sema.

Kemm hi sabieħa d-duttrina ta' Msierna S. Pawl. Nidraw mela naqraw littri tiegħu, li huma wkoll jif-furmaw parti mill-Kotba Mqaddsa. Fihom insibu kliem ta' farag, ta' tama, ta' mħabba, li jagħtuna saħħa ġdida biex nissuktaw telgħin it-telgħa lejn is-sema.

P. GWIDU SCHEMBRI, O.F.M.

---

### TEL-AVIV GHALQET HAMSIN SENA

Il-belt Lhudija ta' Tel-Aviv, li tfsiser: "Il-gholja tar-Rebbiegha" għamlet haħfa jew festa biex tfakkar il-hamsin sena ta' hajjitha. Dak li hamsin sena ilu deher donnu holma haħfifa ta' ftit Lhud, issa sar grajja mill-isbaħ. Tel-Aviv hija l-akbar belt għax-xogħol tal-Lhud fil-Palestina. Fiha jgħammru aktar minn erba' mitt elf (400,000) ruħ, u għal ġmiel ta' bini u tul u wisa' ta' triqat, tħabbatha ma' l-akbar bliet godda ta' l-Ewropa.



# L-Istorja ta' San Pawl

(Jorbot mal-Ghadd ta' qabel)

Xi tliet snin wara li sar Nisrani, Pawlu tala' Ġerusalem u qaghad xi hmistaxer jum ma' Pietru. Qaghad ma' Pietru, għax l-Insara ta' Ġerusalem ma riedux jafu bih, billi kienu jafu sewwa kemm hsara għamel lix-xirka tagħhom. Dak li sewwa l-biċċa kien Jusef Bar-Naba, Lhudi minn Ċipru, Nisrani mill-ewlenija, li ha hu lil Pawlu għand Pietru u Gakbu l-Appostli, aktarx fid-dar ta' oħtu Mirjam, fuq Sijon, fejn kienu jgħammru. Bar-Naba qal lill-Appostli u lix-Xjuħ tal-Insara kif ġara li Pawlu kien biddel hajtu hekk, u li ma kellhomx għal fejn jibzġhu aktar minnu.

F'Ġerusalem Pawlu beda juri ruhu; jithaddet mal-Pagani fuq il-kruha tad-din tagħhom u fuq il-gmiel tad-Din ta' Kristu. Hemm ukoll il-Lhud bdew jaħsbu biex joqtluh, għal hekk l-Insara haduh Qaj-sarija u minn hemm siefruh lejn pajjiżu, Tarsu, biex jehilsuh mill-mewt u jehilsu lilhom infushom minn xi għawġ li sata' jinqala' htija tiegħu.

F'Tarsu Pawlu qaghad xi erba' snin; ma qaghadx fil-belt ta' Tarsu dejjem, imma jiġri min-naħa għall-oħra fil-bliet u rħula tal-qrib, jgħallem li Ġesù kien Iben Alla, u li nies kellhom iħarsu d-Din tiegħu. Meta mbaghad l-Insara kotru hafna f'Antjokja tas-Suriya, Jusef Bar-Naba, dak il-Lhudi Nisrani minn Ċipru, li kienu bagħtuh l-Appostli f'Antjokja minn Ġerusalem, mar gieb lil Pawlu minn Tarsu, biex jgħinu fix-xogħol, u damu jaħdmu flimkien, Pawlu u Bar-Naba, f'Ant-

jokja, qishom sena. Imbagħad gie wiehed raġel qaddis, Nisrani, minn Ġerusalem u habbar li kien sa jaqa' għu kbir fuq il-Palestina. Għal hekk l-Insara ta' Antjokja għabru kemm setgħu flus u bagħtuhom ma' Pawlu u Bar-Naba lill-Appostli, Ġerusalem, biex meta jaqa' l-għu, l-insara shabhom ikollhom biex jixtru xi haġa x'jieklju. Dana kien fis-sena Wara Kristu 44.

Bar-Naba u Pawlu telgħu Ġerusalem u iddew il-flus lill-Appostli, imma ftit damu hemm, għax kellhom wisq x'jagħmlu f'Antjokja. U Ġerusalem kien hemm it-tigrib ukoll, billi Erodi Agrippa (iben Erodi x-Xih li twieled fi żmien Kristu) kien tah li jaħqar lill-Insara u kien qatel lil Appostlu Gakbu, hu Ġwanni; u ftit wara lil Pietru wkoll kien qabdu u xeħtu f'ħabs, u Ġerusalem ma kienx fadal għajr Gakbu l-iehor, li jgidulu Hu Kristu. Għal hekk Pawlu u Bar-Naba telqu mill-ġdid lejn Antjokja tas-Suriya, minn Ġerusalem, u Bar-Naba ha miegħu lil Ganni-Marku, bin oħtu, biex jgħinohom fix-xogħol u jista' jkun ukoll biex jgħarrafhom aktar fuq it-tagħlim ta' Ġesù, għax kien dejjem jisimgħu jgħallem fit-Tempju fil-jiem ta' qabel miet.

Meta waslu Antjokja, darba wahda, kif il-ġemgħa tal-Insara kienu jsellu flimkien, kellhom tnebbiha minn Ruh il-Qodos li Bar-Naba u Pawlu kellhom jinfirdu mill-oħrajn għax kien hemm biċċa xogħol ġdida għalihom. Wara l-Insara lil dawn bagħtuhom għal-għonq it-triq u l-ewwel marru Selewkija, li kienet belt fuq xatt il-baħar qrib Antjokja, u minn hemm siefru



ghal Ċipru. Meta waslu Ċipru qagħdu ftit żmien f'belt jisimha Salamina, fejn kienu jgħammru għadd ta' Lhud u kellhom sinagoga. F'din is-sinagoga Pawlu u Bar-Naba kienu jmorru kull nhar ta' Sibt, u jaqraw il-Bibbja huma u jfissru kif il-Messija kien ġie, u kien Gesù, dak ir-raġel li l-Lhud l-oħra kienu sallbuħ ftit snin qabel f'Ġerusalem.

Telqu minn Salamina u baqghu jduru l-ġżira ta' Ċipru sa kemm waslu f'Pafos, belt bghida minn Salamina qishom erbgha u disghin mil. F'dil-belt kien jgħammr il-hakem Rumi ta' Ċipru. Hemm Pawlu u Bar-Naba bdew ihabbru 'l Gesù fil-knejjes jew sinagogi tal-Lhud, nhar ta' Sibt, u billi hemm kienet belt imsawra u kien fiha nies ta' skola, it-tagħlim tagħhom aktar għamel hoss milli kien għamel f'Salamina. Il-hakem Rumi ukoll sama' bihom, u darba baġhat għalihom biex jisma' t-tagħlim tagħhom. Imma f'dik il-belt ukoll, kien hemm wiehed Lhudi li kien imsemmi li kien jitkellem m'Alla. Dan ġietu l-ghira għal Pawlu u Bar-Naba u beda jeqfilhom u jahwi lil hakem biex ma jismax kliemhom. Pawlu meta ra dan, darba wahda, sehtu quddiem il-hakem, u f'daqqa wahda waqa' fuqu għama. Il-hakem kif ra dan, emmen it-tagħlim taż-żewġ Appostli u d-deni safa ġid.

Wara dil-ġrajja ż-żewġ Appostli telqu minn Ċipru lejn fejn issa jghidulu t-Turkija, bil-baħar u niżlu f'belt jisimha Perge. Hemm damu ftit, u ftiehm li jmorru f'Antjokja l-oħra, li jghidulha ta' Pisidja. It-triq minn Perge għal Antjokja kerha għall-aħħar, għal hekk Ġanni-Marku ma riedx imur magħhom, u telaq lil zijuh Bar-Naba u lil Pawlu u mar wahdu lejn il-Palestina. Pawlu u Bar-Naba imma marru Antjokja, li kienet

bghida minn Perge xi mitt mil, triq hażina min fuq iġbla u minn ġewwa widjien, fit-tigrib tal-hallelin u tal-bhejjem barrija. Waslu Antjokja bis-sliema u bħal ma kienu jagħmlu dari, nhar is-Sibt marru s-sinagoga tal-Lhud u qagħdu bil-qieghda. Wara l-qari tal-Profeti u tal-Liġi, rajjes is-sinagoga baġhat għal Pawlu biex jekk kellhom xi haġa xi jghidu, johorġu jkellmu lin-nies. Pawlu qam u beda jkellimhom u jsemmilhom kif Alla kien hatar lil Lhud u b'Mosè tahom il-Liġi, u issa kien hatar lill-kulhadd b'Gesù Kristu, li kien maqtul u qam mill-ġdid minn bejn l-imwiet. U hażin għalih min ma jagħmelx tewba ta' dnuvietu u jrodd hajtu 'l Alla. U kif harġu mis-sinagoga l-Lhud talbu lil Pawlu li jerga' jmur is-Sibt ta' wara; u Lhud u Pagani marru warajhom u bdew isaqsu wisq hwejjeg lil Pawlu u lil Bar-Naba fuq is-Saltna tas-Smewwiet.

Ix-xnija ta' dan, ma' tul il-ġimgha, griet mal-belt kollha, u s-Sibt ta' wara kotra kbira ta' rġiel marru jisimghu liż-żewġ Appostli fis-sinagoga. Il-Lhud, jaraw dawk in-nies kollha, ġiethom il-ghira u bdew imieru lil Pawlu filli kien qieghed jghid. Imma Pawlu u Bar-Naba qalulhom: "Aħna ġejna l-ewwel għandkom il-Lhud, għax hekk kien jixraq; la darba intom ma tridux tisimghu, issa mmorru għand il-Pagani." U l-Pagani ferħu b'dalkliem u wisq minnhom saru Nsara. U l-Appostli damu f'Antjokja ta' Pisidja xi tliet xhur.

Imma l-Lhud ma qagħdux qagħdhom. Bdew ixewwxu lin-nisa tal-kbarat Pagani u dawn xewwxu lil żwieghom, u lill-Appostli keċċewhom minn dik il-belt. Dawn telqu minn hemm u marru Ikonju, bghid minn Antjokja ta' Pisidja xi wiehed u



tmenin mil. Dan ġara aktarx fis-sena W. Kristu 47.

F'Ikonju kien hemm għadd kbir ta' Lhud, u kien hemm ukoll xogħol kbir tal-insiġ. Aktarx li Pawlu qabad jaħdem hemm, jinseġ, u nhar ta' Sibt kien imur jgħallem lil Lhud fil-knisja, jew sinagoga tagħhom, bħal dari. Kemm dam dax-xogħol ma hux magħruf, imma aktarx għal xi sena, għax għadd kbir ta' Lhud u ta' Pagani emnu fi Kristu. Imma hawn ukoll ġara bħal ma ġara f'Antjokja: il-Lhud hażżnu qalb il-Pagani għall-Appostli; imma baqgħu hemm għal xi żmien, għax kellhom lil dawk li saru Nsara jzommu magħhom. U hekk nies il-belt inqasmet, min kien iżomm mal-Appostli u min kien iżomm mal-Lhud.

Imma darba l-eghdewwa tal-Appostli ftiehmu biex iħaġġruhom u joqtluhom; u meta għarfu dan, l-Appostli raw li kien wasal iż-żmien li jtitilqu minn hemm. Għal hekk telqu u bdew ixandru l-Aħbar ta' Gesù f'belt oħra jisimha Listra.

In-nies ta' dik il-belt kienu nies zorrin u bla skola, u jemmnu b'ħafna allat kif jisimghu, bla ma joqogħdu jaħsbuha. Darba waħda, f'Listra, kif Pawlu kien jgħallem lil ġemgħa ta' nies, kien hemm ukoll jisma' wiehed tallab, magħtub mit-twelid. Pawlu, b'kelma, fejjqu fl-Isem ta' Gesù Kristu. In-nies malli raw dan, bil - għaġeb tbellhu. Marru jġru għand il-qasis tagħhom u qalulu li kienu nizlu fid-dinja l-allat. Dal-qassis malajr ħareġ żewġ għogiela mill-maqjel tal-knisja tagħhom u telaq ma' għadd kbir ta' nies isib lil Pawlu u lil Bar-Naba. Sabhom fejn kienu, ħada bieb il-belt, u kien sa jitboħ il-għogiela f'ġieghom. L-Appostli ma hallewhx u qabdu jgħallmu lin-nies fuq Gesù u t-Triq jew id-Din tiegħu.

Imma l-Lhud kienu dejjem isusu wara Pawlu u Bar-Naba. Xi Lhud minn dawk li kienu joqgħodu f'Antjokja u f'Ikonju, ġew f'Listra wkoll u bħal ma dari bdew ixewwxu n-nies għalihom. In-nies, imħarxin hekk, tgħaw xebgħa haġar lil Pawlu li ntelaq fl-art u hasbuh mejjet, u għal hekk ġarrewh barra bieb il-belt, biex bil-lejl jekluh id-dbejjeb. L-Insara ta' hemm semgħu x'kien ġara u ħarġu barra bieb il-belt biex jaraw lil Pawlu mejjet u jidfnuh. Kif kienu mdawrin miegħu Pawlu qam u daħal il-belt magħhom, u wara li dewwewh rikkbu lilu u lil Bar-Naba fuq il-bhejjem u tellquhom lejn Derbe, belt xi tletin mil bġhid minn hemm.

F'Derbe qagħdu ftit xhur u ħafna nies emnu t-tagħlim tagħhom u qalbu Nsara. Imma issa l-Appostli kienu għejjew, għal hekk riedu jerġġu lura lejn Antjokja tas-Suriya, u hekk għamlu. Imma ma marrux mill-ewwel lejn is-Suriya, safra qasira; iżda kif kien jaqbel għad-Din Nisrani (imma mhux għal saħħithom), reġġu lura u għaddew mill-iblet fejn qabel kienu xandru l-Evangelju, biex iwettqu fit-twemmin lill-Insara l-ġodda. Kull ġemgħa li kienu jmorru jzuru kienu joqogħdu ftit magħhom u jsumu huma u jġieghluhom isumu; u wara ħafna talb u tislja, iqiegħdu jdejhom fuqhom u tinzel fihom Ruh il-Qodos. Lill-ewlenin tagħhom għamluhom Isqfijiet u Xjuh, jew qassisin, u għallmuhom kif għandhom iġibu ruħhom mal-Insara ta' taħthom u mal-ħbieb u mal-eghdewwa, sewwa Lhud u sewwa Pagani. Meta telqu minn hemm, ma reġġux għaddew Ċipru; imma minn Perge telqu bil-baħar lejn is-Suriya. Din kienet l-ewwel safra ta' Pawlu għat-taħbir tal-Evangelju, li damet minn erba' sa ħames snin.



# AHBARIJET TA' L-ART IMQADDA

**Tahmil qrib il-Knisja ta' Lapsi** — Il-Frangiskani tat-Terra Santa għandhom bieċa art żgħira wara l-kappella ta' Lapsi minn fejn Gesù tala' s-sema, fir-raħal taż-Żejtun, fuq muntanja qrib Gerusalem. Billi dil-art tmixx mal-bitha tal-kappella (li l-lum hija Moskija tal-Misilmin), il-Frangiskani qegħdin iħaffru fiha u jneħhu l-ħaġar u t-torba, biex jaraw kif kien il-bini tal-knejjes li kien hemm, li jissemmew mill-kittieba tal-qedem. S'issa sabu (a), fdal ta' fortizza ta' żmien is-Salibin (jew Crociati); (b), fdal tal-knisja tagħhom, bi tmien imniekeb; (ċ), fdal tal-knisja ta' żmien santa Liena, imdawra dawwara mejt, bħal tal-Mosta. Sabu wkoll li biex il-knisja ewlenija tkun tidher sewwa minn Gerusalem, il-bennejja għollew mill-art sisien il-knisja qisu ħamsa u għoxrin xiber (għal min ma jafx, Gerusalem aktar baxxa hafna miż-Żejtun u bejniethom hemm wied Kidron. Gerusalem qisha Bormla u l-Knisja taż-Żejtun li qegħdin insemmu, qisha qegħda flok Kastilja).

**Żjara tal-Q.T. il-Patrijarka Grieg** — Il-Qdusija Tiegħu l-Patrijarka Grieg Ortodoss ta' Kostantinopli għamel żjara lill-Art Imqadda u kif kien f'Gerusalem, ir-Rev.mu Patri Kustodju tal-Frangiskani, mar-Rhieb tad-Diskretorju u xi oħrajn, mar jarah u jkellmu. Il-Q.T. feraħ wisq bil-Frangiskani u żżiehom ħajr. Kif tbaxxew wieħed-wieħed ibusulu idu, huwa b'imħabba ta' missier, tbaxxa wkoll u besilhom rashom. Tkellem magħhom bi kliem ta' hlewwa u għożża kbira u

qalilhom li kellu qima u gieh għal Frangiskani u li kien qara l-ħajja tal-Qaddis tagħhom San Frangisk u għoġbitu għall-aħħar. Urihom li għandu xewqa kbira li jara li l-Knejjes Insara magħquda mill-ġdid bħal ma kienu fl-ewwel żmenijiet tal-Knisja. Wara hafna kliem sabiħ ieħor il-Q.T. raġa' żżiehom ħajr bil-qalb miż-żjara tagħhom.

**Arċisqof Frangiskan iġhammar ma' shabu** — L-Eċċellenza Tiegħu Mons. Luqa Capozzi, Arċisqof ta' Taiywan, fiċ-Ċina, li hu Frangiskan u safa mkeċċi mid-Djoċesi tiegħu mill-Ħakma Kommunita, mar joqgħod għal kollox mal-Frangiskani tat-Terra Santa. Twieled fis-sena 1899 u libes iċ-ċoqqa Frangiskana nhar Santa Marija 1915. Kien ordnat fis-sena 1926 u sar Isqof fl-1940. Laħaq Arċisqof fl-1946 u fis-sena 1951 il-Kommunisti qabduh u sehtuh il-ħabs, fejn kien maħqur għall-aħħar. Telquh wara tliet snin u keċċewh miċ-Ċina, u issa talab u qala' li jmur bħala Missjunarju t-Terra Santa. Nitolbu għalih biex il-Bambin isabbru u jnessih il-moħqrija li haqruh il-ħżiena.

**Dejr tal-Frangiskani ġdid f'Nikosija** — Id-Dejr li kellhom il-Frangiskani f'Nikosija, Ċipru, kien qadim u mmermer u kollu ndewwa, għax inbena erba' mitt sena ilu, fl-1500. Għalhekk ħattewh ftit-ftit u fi mkien bnew Dejr ieħor suret in-nies. Mar bierku u żanznu Patri Fred Polidori, il-Kustodju tat-Terra Santa, ftit jiem qabel il-Milied li għadda.

---

**Malta.** — Gużepa Chigo, mill-Imqabba, tiżzi ħajr lid-Duluri ta' fuq il-Kalvarju, tal-grazzja kbira li qalghet bl-interċessjoni tagħha, wara jumejn ta' talb lilha. Tagħti wkoll £1 għaž-zejt jew xama' biex jixteghel quddiemha, halli ttejjem il-wegħda li għamlet magħha.



# REQUIESCANT IN PACE

*Nixtiequ li l-imseħbin tagħna jitolbu għar-ruħ għaziża ta' dawn li ġejjin, li telqu minn din id-dinja qabilna, u li nieshom jixtiequna niftakru fihom fit-talb tagħna.*

## MALTA

**STELLA MARIS** — Ġużeppi Zammit, Toni Zammit, Elisabeth Quintano, Ugo Pace, Olga Pace, Mary Pace, Edward Darmanin, Ġużeppina Darmanin, Ġużeppi Zahra, Mary Barbara, Henry Barbara, Marija Zerafa, Ġużeppi Zerafa. Ester Debrincat, Franġisku Storace, Alice Storace, John Storace, William Storace. Vinċenzu Savona, Karmena Savona, Dolor Zammit, Ġużeppi Zammit, Vira Galea, Karmena Galea, Marija Micallef, Vinċenzu Vella, Katarina Vella, Rosina Calleja, Mikele Calleja, Wiġi Calleja, Ġużeppi Calleja, John Calleja, Angelu Debono.

**SAN PAWL IL-BAĦAR** — Valentino Tanti, Katarina Tanti, John Cassar, Vangela Camilleri, Joe Camilleri, Paskal Camilleri, Ġużeppi Muscat, Sunta Muscat, Edwin Muscat, Mary Bray, Margarita Agius, Joseph Agius, Ewġenja Spiteri, Marku Spiteri, Salvu Bray, Ġiuseppina Engerer, Mary Mifsud, John Zammit, Mary Bray, Wenzu Xerri, Damjan Felice, Ġużeppa Felice, Rikardu Ellul, Ġiuseppa Magro, Franġisk Magro, Toni Galdes, Katarina Cilia, Pawlu Cilia, Salvu Camilleri, Tereza Ciappara, Saverio Ciappara, Marija Demajo, Ines Ciappara, Rosarjo Micallef, Ġiuseppi Micallef, Ġiuseppi Saliba, Franz Saliba, Marija Vassallo, Vittorjo Vassallo, Ġiuseppi Formosa,

Rosa Formosa, Antonja Bonnici, Carmela Formosa Ewġenjo Formosa, Paolo Frendo.

**SANTA VENERA** — John Spiteri, Cetta Spiteri, Wenzu Pace u Franġiska Pace, Rikardu Mercieca, Manwela Sultana, Karmena Sultana, Ġuża Mercieca, Gulielmu Mercieca.

**MARSAXLOKK** — Saver Cassar, Indrija Gafà, Marija Gafà, Anġla Zammit, Ġoġ Zammit, Ġużepp Micallef, Cikku Micallef, Dolor Micallef, Ġużeppi Vella u Karmenu Buġeja.

**L-IMSIDA** — Rużarja Micallef, Manwel de Alfonso.

**BIRKIRKARA** — John Mifsud.

**IZ-ZURRIEQ** — Katarin Vassallo, Karmenu Vassallo, Ġanni Cappara, Karmnu Cappara; Franġisk Tonna, Karmena Tonna, Cikku Bonnici, Marija Bonnici, Ġanna Buġeja, Katarin Buġeja, Karmnu Buġeja, Marija Polidano, Ġużeppi Cappara, Karmena Cappara, Ġanni Cappara, u Pawlu Cachia.

**IL-HAMRUN** — Dolor Brincat, Karmena Brincau, Olga Brincau, Jessie Brincau, Anton Brincau, John Borg, Ludgardu Borg, Delina Borg, Toni Borg, Franġisk Buġeja, Toni Buġeja, Eva Bartolo, Mari Calleja u Karmnu Calleja.

**RAĦAL ĠDID** — Francesco Bertuello, Carmelo Bertuello, Joseph Bertuello, Conċetta Bartolo, Leone Bartolo, Emmanuele Bartolo, Lucrezia Cilia, Ġiuseppi Camilleri, Marija Serge, Ġużeppi Camilleri, Giovanna



Camilleri, Marija Serge, Giuseppe Zammit, Vincenza Cachia Paola Attard, Giuseppe Darmanin, Giuseppa Darmanin, Marjanna Camenzuli, Catarina Vassallo, Giovanna Vella, Salvatore Vella, Paolo Vassallo, Giorgio Farrugia, Marija Tereza Gauci.

VALLETTA — Fortunato Ferro, Marjanna Ferro, Rosina Said, Giuseppi Said, Vincent Grech, Antonio Bonavia, Grezja Cassar, Salvatore Bondin, Giuseppe Pace, Familja Zammit, Giuseppe Abela, Costantina Abela, Anna Abela, Raffaele Fenech, Michelina Chetcuti, Emmanuel Chetcuti, Carmelo Aquilina.

AXAQ — Carmela DeGabriele, Marija Carabott Lorenzo Carabott, Catarina Dimech, Carmelo Dimech, Catarina Ellul, Francesco Ellul, Emanuele Schiavona, Lorenza Carabott, Vincenzo Mizzi, Carmelo Mizzi Giuseppe Demicoli, Veronica Vella, Filippo Vella, Angela De Celis, Rozarja De Celis, Carmela De Celis, Grezju Attard, Carmela Attard, Grezju Caruana, Catarina Pace, Giammarija Pace, Carlo Zammit, Marija Zammit, Francesco Dimech, Carmela Dimech, Rosina Di Giovanni, Luigi Demicoli, Giuseppa Dimicoli, Vincenzo Dimicoli, Grezja Demicoli, Giovanni Ellul, Evangelista Ellul, Salvatore Ellul, Carmela Bonnici, Bernardo Busuttil, Tereza Busuttil, Pietro Farrugia, Marija Farrugia, Salvatore Gatt, Vittorio Gatt, Giovanni Abdilla, Filomena Abdilla, Marija Abdilla, Marjanna Agius, Anna Busuttil, Angelo Busuttil, Amabile Agius, Flora Agius, Giovanna Agius, Giovanni Agius, Carmelo Zammit, Tereza Zammit, Michelina Ellul, Giovanni Ellul, Carmela Ellul, Giammaria Borg, Salvino Caruana, Tereza Caruana, Giovanni Busuttil, Catarina Busuttil,

Giuseppe Agius, Giuseppe Zerafa, Carmela Bartolo, Giuseppe Busuttil, Marija Mizzi, Michele Mizzi Tereza Mizzi.

#### GHAWDEX

VITTORJA — Karmni Vella, Salvu Vella, Toni Vella, Gorg Vella, Mari Tewma, Karmnu Cauchi, Karmni Cauchi, Manwel Cauchi, Wigi Cassar, Marijan Cassar, Marinton Schembri, Gorg Schembri, Pietru Portelli, Ganna Portelli, Marija Curmi, Gulina Curmi, Karmena Curmi, Joe Curmi, Gorg Galea, Tona Galea, Cikku Bonnici, Salvu Desira.

GHAJN-SIELEM — Salvina Rapa, Bernarda Xwereb, Guzeppi Xwereb, Pietru Grima, Cikku Grima, Angela Xwereb, Anglu Xwereb, Toni Grech, Karmnu Costa, Lureta Costa, Pawlu Vella, Luretu Vella, Ganni Vella, Cikku Vella, Guzeppi Vella, Guzeppi Xerri, Pawlu Xerri, Wenzu Xerri, Rozi Debattista, Luretu Debattista, Pawlu Debattista, Karmnu Muscat, Guzeppi Muscat, Rozi Xwereb, Marija Xwereb, Ganni Xwereb, Karmenu Theuma, Salvu Theuma, Cikku Buttigieg, Karmena Grima, Doris Gauci, Toni Gauci, Mikiel Galea, Luzija Mifsud, Salvu Mifsud, Censa Galea, Marija Rapa, John Rapa, John Falzon, Guzeppi Xerri, Pawlu Xerri, Wenzu Xerri, Luretu Buttigieg, Mikiel Buttigieg, Frangisk Buttigieg, Guzepp Buttigieg, Sunta Grech, Gorgi Grech, Dajdi Cutajar, Karmenu Grech, Manwel Grech, Karmni Grech, Censa Azopardi, Guzeppi Grima, Karmena Grima u Gorg Tarpon.

*Min-naha taghna nizguraw qrabat-hom li l-erwieh ta' dawn il-mejtin gheziez ikollhom dejjem sehem mill-quddies li jitqaddes fuq il-Qabar ta' Kristu.*